


حضرت نظام الدین اولیاؒ کے فروز واقعات میرنی تصنیف

رحمۃ اللہ علیہ

# حضرت نظام الدین اولیاؒ کے سرو واقعات



اکبر بخش شبل راور

مصنف:  
علاءہ محمد سعید قادری

حضرت نظامُ الدین اولیاء رحمۃ اللہ علیہ کے دل فروز واقعات میربی تصنیف

# حضرت نظامُ الدین اولیاء رحمۃ اللہ علیہ کے ستو واقعات

مصنف:

علاءہ محمد سعید قادری

بیوی نسٹر ۳۰ اردو بازار لاہور  
Ph: 37352022

اکبر بنا شہر

جملہ حقوق بحق ناشر محفوظ ہیں

نام کتاب:	حضرت خواجہ نظام الدین اولیاء رحمۃ اللہ علیہ کے سو واقعات
مصنف:	علامہ محمد مسعود قادری
اکبر بک سیلز:	پبلشرز:
تعداد:	600
قیمت:	120/-

ملنے کا پڑہ

اکبر بک ناشر سیلز

## انتساب:

گوہر معدن، ابو الفتح، قطب العالم  
حضرت شاہ رکن الدین والعالم رحمۃ اللہ علیہ  
کے نام

ز قرآل پیش خود آئینہ آویز  
 دگرگوں گشتہ! از خویش بگریز  
 ترازوے بنہ کردار خود را  
 قیامت ہائے پیش را بر انگیز

## فهرست

نمبر شمار	عنوان	صفحہ نمبر
۱۱	حرف آغاز	
۱۳	مولانا شادی مقری <small>رحمۃ اللہ علیہ</small> کی کرامت	
۱۴	دستارِ فضیلت	
۱۷	مولانا کمال الدین محمد حبیب <small>رحمۃ اللہ علیہ</small> کا زہد	
۱۹	تمام علماء پر بھاری رہے	
۲۰	تم قاضی نہیں بنو گے	
۲۲	اللہ کے مہمان	
۲۳	والدہ کے وصال کا ناگہانی حادثہ	
۲۵	محبت شیخ کی قسم	
۲۷	یا پیر حاضر باش کہ مادر پناہ تو میر دیم	
۲۹	دو بلند پایہ بزرگ	
۳۰	حضرت پیر دیگر شفع وقت ماباش	
۳۲	حضور نبی کریم <small>صلی اللہ علیہ وسلم</small> کی زیارت با سعادت	
۳۳	اشتیاق پائے بوس عظیم غالب تھا	

- ۳۵۔ ولایت ہند کے حقدار
- ۳۷۔ درویش کے لئے علم ظاہر کا حصول بھی لازم ہے
- ۳۸۔ شیخ الشیوخ والعالم رحمۃ اللہ علیہ کی خانقاہ کا نظام
- ۴۰۔ قرض اور توکل
- ۴۳۔ صحبت کا اثر
- ۴۵۔ سلسلہ عالیہ چشتیہ کے خرقہ کی برکت
- ۴۶۔ تمام عمر کوئی مکان نہ خریدا
- ۴۷۔ مکان سے بے دخل کرنے کا انجام
- ۴۹۔ خواجہ محمد نعلین دوز رحمۃ اللہ علیہ کی ضیافت
- ۵۰۔ مردانِ غیب کی نصیحت
- ۵۳۔ صوم الدہر
- ۵۵۔ غیب سے رزق آنا
- ۵۶۔ خشک کچھڑی
- ۵۷۔ ہنوز ہم کو بھوکا رہتا منظور ہے
- ۵۸۔ تم دین کے کام میں میرے مددگار ہو
- ۶۰۔ حالت استغنا
- ۶۱۔ محبت خداوندی کی خوبی
- ۶۳۔ میرا جانا اللہ کی طرف ہے
- ۶۴۔ نفس کشی کی انتہاء
- ۶۶۔ مجھ کو رزاق مطلق بلا واسطہ رزق پہنچائے گا

- |    |   |
|----|---|
| 67 | ۳۳۔ فقر طاہری کی دیگ  |
| 69 | ۳۴۔ شیخ الشیوخ والعالم <small>رَضِيَ اللَّهُ عَنْهُ</small> کی دعا کی تعلیم |
| 71 | ۳۵۔ ان کی محبت اور خلوص آج بھی برقرار ہے                                    |
| 72 | ۳۶۔ دعا کے آداب کو ملحوظ رکھا   |
| 73 | ۳۷۔ گتنا خی کی سزا  |
| 74 | ۳۸۔ کاملین کا چھونا بھی اثر رکھتا ہے  |
| 75 | ۳۹۔ تم نے دیوار کیوں کو دی؟   |
| 76 | ۴۰۔ ہندوستان کی ولایت   |
| 78 | ۴۱۔ عاجز کی دعا   |
| 80 | ۴۲۔ تمہاری ایک نگاہ ہی کافی ہو گی   |
| 81 | ۴۳۔ شرعی عذر  |
| 82 | ۴۴۔ مولانا نظام الدین <small>(رَضِيَ اللَّهُ عَنْهُ)</small> کی امانت       |
| 83 | ۴۵۔ شیخ الشیوخ والعالم <small>رَضِيَ اللَّهُ عَنْهُ</small> کا موعے مبارک   |
| 84 | ۴۶۔ تعویذ کی گشتنی  |
| 85 | ۴۷۔ شیخ الشیوخ والعالم <small>رَضِيَ اللَّهُ عَنْهُ</small> کی کمال بزرگی   |
| 86 | ۴۸۔ فرزند جانی  |
| 87 | ۴۹۔ میرے نظام <small>(رَضِيَ اللَّهُ عَنْهُ)</small> کو خوش رکھنا           |
| 89 | ۵۰۔ اس کلمہ کو بہت پڑھا کرے   |
| 90 | ۵۱۔ محبوبان اور خاصان بارگاہ خدا  |
| 93 | ۵۲۔ رحمت حق سے داخل ہوئے  |

- 94۔ یہ کیوں نہیں چاہتے فقیر آرام سے بیٹھئے؟
- 95۔ بلا امتیاز سلوک
- 96۔ حاصل دین ناکام ہوئے
- 97۔ سلطان قطب الدین خلجی کی عداوت
- 98۔ ایک عورت کا وظیفہ مقرر کرنے کا واقعہ
- 99۔ لوگوں کی مشکل وقت میں مدد کرنا
- 100۔ تم نے خوب دوکان لگائی ہے
- 101۔ مغلوک الحال سوداگر کی مدد
- 102۔ دنیا کی جاروب کشی
- 103۔ شہری سائب
- 104۔ شیخ کی ناراضگی سے ایمان کا خوف ہے
- 107۔ دہلی کی سلطنت پیشتاب کی مانند ہے
- 109۔ بیت المال مستحقین میں تقسیم فرمادیا
- 110۔ غیب سے اشعار القاء ہونا
- 111۔ حق تعالیٰ کی جانب سے وظیفہ مقرر کیا جانا
- 112۔ ارنکل کی فتح کی نوید سنانا
- 114۔ شراب نوشی سے توبہ
- 116۔ کھانے میں برکت کا قصہ
- 117۔ غیبی خزانہ
- 118۔ گمشدہ فرمان مل گیا

- ۷۳۔ جب تم کو کچھ ضرورت ہو میرے پاس آ جانا  
۷۴۔ یہ اس سے بہتر ہے  
۷۵۔ جاؤ وصوکر آؤ  
۷۶۔ تم نے اس پیر مرد کو خوب پہچانا  
۷۷۔ بدسلوکی پر بھی حسن سلوک کا مظاہرہ کیا  
۷۸۔ خواجہ اقبال کی سرزنش  
۷۹۔ مولانا ظہیر الدین بھکری کو نوازنا  
۸۰۔ قطب العالم رحمۃ اللہ علیہ سے ملاقات  
۸۱۔ دین کے بادشاہ  
۸۲۔ ملطان المشائخ رحمۃ اللہ علیہ پر سحر کاری وار  
۸۳۔ نور باطن  
۸۴۔ فتح اسلام کی نوید  
۸۵۔ گمشدہ کلاہ مل گئی  
۸۶۔ جو کچھ دل میں چاہا تھا وہ پالیا ہے  
۸۷۔ پانی میٹھا ہو گیا  
۸۸۔ مرد غیب  
۸۹۔ عالم کی غرض پوری ہو گئی  
۹۰۔ احوال ہفت شاہان  
۹۱۔ قطب العالم رحمۃ اللہ علیہ کی عقیدت  
۹۲۔ مکار مِ اخلاق  
۹۳۔

حضرت خواجہ نظام الدین رحمۃ اللہ علیہ کے سو واقعات ۱۰۰

10

- 153                      بدسلوکی کا جواب حسن سلوک سے دیا                      ۹۳
- 154                      تم کو جبہ قیمتا پڑ جائے گا                      ۹۵
- 155                      کشف احوال                      ۹۶
- 156                      چالیس برسوں سے سیر ہو کر نہیں کھایا                      ۹۷
- 157                      درویش تو اچھا ہے مگر زبان پر قابو نہیں رکھ سکتا                      ۹۸
- 158                      انبیاء کرام صلی اللہ علیہ وسلم کے پوردہ                      ۹۹
- 159                      ہاتھ کفن سے باہر آگیا                      ۱۰۰
- 160                      کتابیات

○.....○.....○

## حرفِ ابتداء

اللہ تعالیٰ کے نام سے شروع جو بڑا مہربان اور انہتائی رحم والا ہے اور حضرت محمد مصطفیٰ صلی اللہ علیہ وسلم کی ذات با برکات پر بے شمار درود وسلام۔

**الإِيمَانُ إِقْرَارٌ بِاللِّسَانِ وَتَصْدِيقٌ بِالْقُلْبِ**

”ایمان زبان سے اقرار کرنے اور دل سے تصدیق کرنا ہے۔“

ایمان زبان سے اقرار اور دل سے تصدیق کا نام ہے یعنی لا الہ کا زبان سے اقرار اور لا اللہ کی قلب سے تصدیق کا نام ایمان ہے اور جب تک اقرار و تصدیق کا حق درست نہ ہو گا بندہ کے قلب پر پردہ پڑا رہے گا اور جب اقرار و تصدیق کا حق درست ہو گا تو پھر کوئی پردہ حاصل نہ ہو گا اور ایمان کامل ہو گا۔ اگر قلب کی نافرمانی کی تو پھر حق کی نافرمانی ہو گی کیونکہ قلب تجلیاتِ خداوندی کا مرکز ہے۔

حضور نبی کریم صلی اللہ علیہ وسلم کے اجزاء سے کوئی جزو خارج نہیں ہے اور ہر حرکت جو کسی بھی جزو میں ہوتی ہے وہ کل کی حرکت و جنبش کی بدولت ہوتی ہے۔ اگر جزو تکلیف میں ہو تو پھر کل کو آرام کیسے مل سکتا ہے؟ آپ صلی اللہ علیہ وسلم کی ذات ہی وحدت باکثرت ہے اور اسی لئے شفاعت آپ صلی اللہ علیہ وسلم پر منحصر ہوئی۔ آپ صلی اللہ علیہ وسلم چونکہ جزو کل ہیں لہذا صاحبہ کرام صلی اللہ علیہ وسلم اس جزو کل سے بلا واسطہ فیضیاب ہوئے اور اولیاء اللہ صلی اللہ علیہ وسلم بالواسطہ فیضیاب ہوئے اور ہو رہے ہیں اور ان اولیاء اللہ صلی اللہ علیہ وسلم میں ایک نام سلطان

الشانح محبوب الہی حضرت خواجہ نظام الدین اولیاء رحمۃ اللہ علیہ کا بھی ہے جنہوں نے اپنی زندگی اسوہ رسول اللہ صلی اللہ علیہ وسلم کے تحت بسر کی اور لوگوں کی اصلاح کی۔

آدم کا ضمیر اس کی حقیقت پر ہے شاہد  
مشکل نہیں اے ساک راہ! علم فقیری

سلطان الشانح محبوب الہی حضرت خواجہ نظام الدین اولیاء رحمۃ اللہ علیہ کا شمار سلسلہ عالیہ چشتیہ کے نابغہ روزگار اولیاء اللہ رحمۃ اللہ علیہ میں ہوتا ہے۔ آپ رحمۃ اللہ علیہ نے شیخ الشیوخ والعالم حضرت بابا فرید الدین مسعود گنج بخش شکر رحمۃ اللہ علیہ کے دست اقدس پر بیعت کی سعادت حاصل کی اور سلوک کی منازل طے کرنے کے بعد خرقہ خلافت پایا۔ آپ رحمۃ اللہ علیہ نے دہلی کو رشد و ہدایت کا مرکز بنایا اور آپ رحمۃ اللہ علیہ کے دست اقدس پر ہزاروں لوگ مسلمان ہوئے اور بے شمار تشنگان راہِ حق نے آپ رحمۃ اللہ علیہ کی صحبت سے فیض پایا۔

زیر نظر کتاب ”حضرت خواجہ نظام الدین اولیاء رحمۃ اللہ علیہ کے سو واقعات“ کو ترتیب دینے کا مقصد یہی ہے کہ آپ رحمۃ اللہ علیہ کی سیرت پاک کے مختلف گوشوں سے قاری آگاہ ہو اور قارئین آپ رحمۃ اللہ علیہ کی سیرت کے ان واقعات کے مطالعہ سے ذوق اور تسلیم قلب پائیں۔ بارگاہ خداوندی میں اتجاہ ہے کہ وہ اس عاجز کی کاوش کو قبول فرمائے اور ہمیں حقیقی معنوں میں سچا اور پاک مسلمان بننے کی توفیق عطا فرمائے۔ آمين

مسعود قادری

## قصہ نمبر ۱

# مولانا شادی مقری رحمۃ اللہ علیہ کی کرامت

حضرت خواجہ نظام الدین اولیاء رحمۃ اللہ علیہ کو والدہ ماجدہ نے ابتدائی تعلیم کے لئے مکتب بھیجا اور وہاں حضرت مولانا شادی مقری رحمۃ اللہ علیہ سے آپ رحمۃ اللہ علیہ نے قرآن پاک کی ابتدائی تعلیم حاصل کرنا شروع کی۔ آپ رحمۃ اللہ علیہ فرماتے ہیں بدایوں میں مولانا شادی مقری رحمۃ اللہ علیہ صاحب کشف و کرامت تھے۔ ان کی ادنیٰ کرامت یہ تھی کہ جو بھی ان سے قرآن پاک معمولی مقدار میں پڑھتا تھا اس کی برکت سے تمام قرآن پاک اس کو یاد ہو جاتا تھا چنانچہ خور دسالی میں میں نے بھی ان سے ایک سپارہ پڑھا تھا اور اس کی برکت سے اللہ عز و جل نے مجھے تمام قرآن پاک نصیب فرمادیا۔

○ ○ ○

## قصہ نمبر ۲

### دستارِ فضیلت

خبر المجالس میں منقول ہے کہ بدایوں میں حضرت خواجہ نظام الدین اولیاء رحمۃ اللہ علیہ نے حضرت مولانا علاؤ الدین رحمۃ اللہ علیہ کی خدمت میں رہ کر کتاب قدوری پڑھی۔ مولانا علاؤ الدین رحمۃ اللہ علیہ نے آپ رحمۃ اللہ علیہ سے فرمایا۔

”مولانا نظام الدین رحمۃ اللہ علیہ)! اب تم دستارِ فضیلت سے اپنے سرکومزین کرو۔“

چونکہ مولانا علاؤ الدین رحمۃ اللہ علیہ چار گز کی دستار باندھتے تھے اور بڑی دستار حضرت خواجہ نظام الدین اولیاء رحمۃ اللہ علیہ کو میرنہ تھی لہذا والدہ محترمہ سے عرض کیا۔ ”مولانا علاؤ الدین رحمۃ اللہ علیہ) نے دستارِ فضیلت باندھنے کو فرمایا ہے اور وہ موجود نہیں ہے۔“

والدہ ماجدہ نے فرمایا۔

”خاطر جمع رکھو میں اس کی تدبیر کروں گی۔“

پھر حضرت خواجہ نظام الدین اولیاء رحمۃ اللہ علیہ کی والدہ نے روئی خریدی اور نداف سے دھنوا کر آدمی روئی کا سوت خود کاتا اور آدمی روئی کا سوت اپنی لوٹڈی سے کتوایا، پھر ایک نور باف یعنی جولاہا سے جو آپ کا پڑوی تھا سے بڑی تاکید کے ساتھ دستار بناوی چنانچہ اس نے اپنا تمام کام چھوڑ کر دیا تین روز میں دستار تیار کر دی اور بغیر

مائٹی کے دھلوا کر آپ رحمۃ اللہ علیہ کی والدہ ماجدہ کی خدمت میں حاضر کر دی۔ آپ رحمۃ اللہ علیہ نے والدہ ماجدہ سے کہا۔

”اگر دستار کے ساتھ کچھ پیسے بھی ہوتے تو مناسب تھا مجھے دستار کے ساتھ مولانا علاؤ الدین رحمۃ اللہ علیہ کی خدمت میں جانا ہے۔“

حضرت خواجہ نظام الدین اولیاء رحمۃ اللہ علیہ کی والدہ نے کچھ پیسے بھی عنایت فرمائے اور پھر آپ رحمۃ اللہ علیہ پیسے اور وہ دستار لے کر حضرت مولانا علاؤ الدین رحمۃ اللہ علیہ کی خدمت میں حاضر ہوئے۔ حضرت مولانا علاؤ الدین رحمۃ اللہ علیہ نے ان پیسوں میں سے کچھ پیسے اپنے پاس سے ملا کر کھانا پکوایا اور آپ رحمۃ اللہ علیہ کو حکم دیا کہ شیخ علی مولانا رحمۃ اللہ علیہ کو بلا لاو۔

ان دنوں بدایوں میں دو بزرگ علی مولانا کے تھے۔ ان میں ایک علی مولانا خورد رحمۃ اللہ علیہ تھے اور دوسرے علی مولانا رحمۃ اللہ علیہ تھے۔ یہ جن شیخ علی مولانا رحمۃ اللہ علیہ کو بلایا گیا تھا وہ حضرت علی مولانا خورد رحمۃ اللہ علیہ تھے۔

جب اس مبارک مجلس میں تمام اولیاء اللہ بپسیخ اور علمائے کرام جمع ہو گئے تو کھانے پینے سے فراغت کے بعد حضرت مولانا علاؤ الدین رحمۃ اللہ علیہ نے اپنے ہاتھ میں دستار لی اور دستار کو کھول کر حضرت خواجہ نظام الدین اولیاء رحمۃ اللہ علیہ سے فرمایا۔

”قریب آؤ اور اس دستار کو اپنے ہاتھوں سے سر پر باندھو۔“

چنانچہ حضرت خواجہ نظام الدین اولیاء رحمۃ اللہ علیہ نے اس دستار کو اپنے سر پر خود مزین فرمایا اور حضرت مولانا علاؤ الدین رحمۃ اللہ علیہ کے قدموں میں سر جھکا دیا۔ حضرت علی مولانا خورد رحمۃ اللہ علیہ نے جو حضرت جلال الدین تبریزی رحمۃ اللہ علیہ کے فیض یافتہ تھے انہوں نے آپ رحمۃ اللہ علیہ کا یہ ادب و احترام دیکھ کر آپ رحمۃ اللہ علیہ کے استاد محترم مولانا علاؤ الدین

اصولی رحمۃ اللہ علیہ سے ہندی میں فرمایا۔

”یہ بڑا ہوئے۔“

یعنی یہ لڑکا بزرگ ہو گا۔

پھر حضرت علی مولا خورد رحمۃ اللہ علیہ نے دوبارہ اس کلمہ کی تکرار کی کہ یہ لڑکا بہت بڑا بزرگ ہو گا۔ حضرت مولانا علاؤ الدین اصولی رحمۃ اللہ علیہ نے پوچھا۔

”آپ رحمۃ اللہ علیہ نے کیسے اندازہ لگایا کہ یہ لڑکا بزرگ ہو گا؟“

حضرت علی مولا خورد رحمۃ اللہ علیہ نے فرمایا۔

”میں اس میں دو باتیں دیکھتا ہوں۔“

پھر ہندی میں کہا۔

”جو منڈا سا باندھے سو پائیں میں پڑی۔“

یعنی جو دستارِ فراغت باندھتا ہے پھر وہ کسی کے پاؤں پر نہیں گرتا۔  
دوسری اس کی پگڑی سادہ ہے۔

○○○

## قصہ نمبر ۳

### مولانا کمال الدین محدث حجۃ اللہ علیہ کا زید

مولانا شمس الملک رحمۃ اللہ علیہ سے جو اس زمانہ میں ادب و لغت کے امام مانے جاتے تھے ان سے حضرت خواجہ نظام الدین اولیاء رحمۃ اللہ علیہ نے مقاماتِ حریری حفظ کی۔ پھر حضرت مولانا کمال الدین محدث رحمۃ اللہ علیہ سے جو علم حدیث میں استاد وقت تھے ان سے مقامات کے کفارہ میں کتاب مشارق الانوار کو حفظ کیا اور اس کی سند حاصل کی۔

سیر الاولیاء میں حضرت خواجہ نظام الدین اولیاء رحمۃ اللہ علیہ سے منقول ہے حضرت مولانا کمال الدین محدث رحمۃ اللہ علیہ کے کمال زید اور فور علم عمل کی خبر سلطان غیاث الدین بلبن نے سنی تو چاہا کہ خاص اپنی امامت کا عہدہ آپ رحمۃ اللہ علیہ کے پرداز کر دے۔ اس نے حضرت مولانا کمال الدین محدث رحمۃ اللہ علیہ کو بلوایا اور آپ رحمۃ اللہ علیہ دربار میں تشریف لے گئے۔ سلطان غیاث الدین بلبن انتہائی نہایت عزت و احترام سے پیش آیا اور عرض کرنے لگا۔

”مجھ کو آپ رحمۃ اللہ علیہ کی خدمت میں کمال اعتقاد حاصل ہے اس  
واسطے درخواست کرتا ہوں کہ اگر آپ رحمۃ اللہ علیہ میری امامت قبول  
فرمائیں تو بارگاہ رب العالمین میں مجھ کو اپنی نماز کی قبولیت کا  
وثوق یقین ہو جائے گا۔“

حضرت خواجہ نظام الدین اولیاء رحمۃ اللہ علیہ فرماتے ہیں حضرت مولانا کمال الدین

محدث رحمۃ اللہ علیہ نے فرمایا۔

”میرے پاس بجز نماز کے اور کچھ بھی نہیں ہے اب بادشاہ چاہتا ہے کہ مجھ سے نماز بھی چھین لے۔“

حضرت خواجہ نظام الدین اولیاء رحمۃ اللہ علیہ فرماتے ہیں حضرت مولانا کمال الدین محدث رحمۃ اللہ علیہ نے یہ جواب دین کی صلابت اور رعب و ہیبت کے ساتھ دیا۔ سلطان غیاث الدین بلبن خاموش رہا اور جان گیا کہ یہ بزرگ اس عہدہ کو قبول نہیں فرمائیں گے اور پھر بالآخر نہایت معذرت کے ساتھ آپ رحمۃ اللہ علیہ کو واپس کر دیا۔



## قصہ نمبر ۴

### تمام علماء پر بھاری رہے

حضرت خواجہ نظام الدین اولیاء رحمۃ اللہ علیہ علوم ظاہری کے حصول کے بعد اپنی والدہ اور ہمیشہ کے ہمراہ بعهد سلطان غیاث الدین بلبن بدایوں سے ہجرت کر کے دہلی میں رونق افروز ہوئے اور حضرت شیخ نجیب متول رحمۃ اللہ علیہ کے ہمسایہ میں سکونت اختیار کی۔

جو اہر فریدی میں منقول ہے کہ انہیں ایام میں شاہ دہلی نے علماء سے مشورہ کیا میں ایک عالم فاضل کو قاضی بنانا چاہتا ہوں تم مجھے بتاؤ کہ اس کام کے لئے کون اہل اور لائق ہے؟ علماء نے کہا اس زمانہ میں حضرت خواجہ نظام الدین اولیاء رحمۃ اللہ علیہ سے بہتر کوئی شخص نہیں ہے۔ بادشاہ نے آپ رحمۃ اللہ علیہ کو طلب کیا اور جب آپ رحمۃ اللہ علیہ تشریف لائے تو بادشاہ نے علماء سے آپ رحمۃ اللہ علیہ کی بحث کرائی۔ آپ رحمۃ اللہ علیہ تمام علماء پر بھاری رہے۔ سلطان بہت خوش ہوا اور اس نے آپ رحمۃ اللہ علیہ کو خلعت فاخرہ اور انعام کشیرہ کے ساتھ رخصت کیا۔

○○○

## قصہ نمبر ۵

### تم قاضی نہیں بنو گے

دہلی پہنچ کر حضرت خواجہ نظام الدین اولیاء رحمۃ اللہ علیہ کئی برس تک تعلیم میں مشغول رہے۔ مولانا شمس الملک اور مولانا امین الدین احمد محدث بیہقی کی صحبت میں سے بہت فیض اٹھایا۔ بالخصوص مولانا شمس الملک رحمۃ اللہ علیہ، آپ رحمۃ اللہ علیہ کے حال پر بہت مہربانی کرتے تھے۔ اکثر علمائے شہر مولانا شمس الملک رحمۃ اللہ علیہ کے شاگرد تھے۔

جو اہر فریدی میں منقول ہے کہ ایک روز حضرت خواجہ نظام الدین اولیاء رحمۃ اللہ علیہ، قطب الاقطاب حضرت خواجہ قطب الدین بختیار کا کی اوشی رحمۃ اللہ علیہ کے آستانہ مبارک پر قدم بوی کے لئے تشریف لے گئے۔ وہاں آپ رحمۃ اللہ علیہ کی ملاقات ایک مجدوب سے ہوئی۔ آپ رحمۃ اللہ علیہ نے اس مجدوب سے کہا کہ وہ دعا کرے کہ آپ رحمۃ اللہ علیہ قاضی بن جائیں۔ اس مجدوب نے کہا۔

”نظام الدین (رحمۃ اللہ علیہ)! تم قاضی ہونا چاہتے ہو اور میں تم کو دین کا بادشاہ دیکھتا ہوں تم ایسے مرتبہ پر پہنچو گے کہ تمام عالم تم سے فیض حاصل کرے گا۔“

مجدوب کی یہ بات سن کر اور اپنا سعادت انعام من کر حضرت خواجہ نظام الدین اولیاء رحمۃ اللہ علیہ کے دل میں جذب پیدا ہوا اور قضاۃ کی خواہش سرد ہو گئی۔ اپنے تمام یاروں اور عزیزوں سے آپ رحمۃ اللہ علیہ نے کہنا شروع کر دیا۔

”میں درویشی اور فقر اختیار کروں گا اور میرا دل قضاٹ وغیرہ  
اور دنیاوی اشغال سے دل برداشتہ ہو گیا ہے۔“

چونکہ حضرت خواجہ نظام الدین اولیاء رحمۃ اللہ علیہ، حضرت شیخ نجیب الدین متوكل  
رحمۃ اللہ علیہ کے پڑوں میں رہتے تھے اور اکثر ان کی صحبت سے مستفیض ہوتے رہتے تھے  
چنانچہ جب والدہ ماجدہ کا وصال ہوا تو تہائی کے سبب اکثر حضرت شیخ نجیب الدین  
متوكل رحمۃ اللہ علیہ کی صحبت میں بیٹھتے تھے۔ ایک دن ان سے بھی قضاٹ حاصل ہونے  
کے لئے دعا کے لئے کہا تو حضرت شیخ نجیب الدین متوكل رحمۃ اللہ علیہ نے فرمایا۔

”تم انشاء اللہ قاضی نہ بنو گے اور وہ بنو گے جسے میں جانتا ہوں۔“



## قصہ نمبر ۶

### اللہ کے مہمان

حضرت خواجہ نظام الدین اولیاء رحمۃ اللہ علیہ کی والدہ حضرت بی بی زینب رحمۃ اللہ علیہ بہت ہی جلیل القدر خاتون تھیں۔ زہد اور تقویٰ میں آپ رحمۃ اللہ علیہ رابعہ ثانیا کہلوائیں۔ شوہر کی وفات کے بعد ان پر سخت ترین مرحلے آئے مگر صبر و تحمل کا دامن کبھی بھی ہاتھ سے نہ چھوڑا اور نہ ہی کسی کے آگے دامن پھیلایا۔ سوت کی آمدن قلیل ہوتی تھی مگر مان بیٹے اسی میں صبر و شکر سے گزارہ کرتے تھے۔ کبھی کبھی تو فاقہ بھی آ جاتا تھا۔ جس دن فاقہ ہوتا تو آپ رحمۃ اللہ علیہ اپنے بیٹے حضرت خواجہ نظام الدین اولیاء رحمۃ اللہ علیہ سے فرماتی تھیں۔

”بابا محمد! آج ہم لوگ اللہ کے مہمان ہیں۔“

ابتداء میں حضرت خواجہ نظام الدین اولیاء رحمۃ اللہ علیہ اپنی کم سنی کی وجہ سے اس کا مطلب نہ سمجھ پاتے لیکن جب سمجھ آئی تو اس میں لذت محسوس کرنے لگے۔ آپ رحمۃ اللہ علیہ فرماتے ہیں۔

”میں اس انتظار میں رہتا تھا کس دن والدہ ماجدہ مجھ سے یہی جملہ دوبارہ فرمائیں گی۔“

○○○

## قصہ نمبر ۷

### والدہ کے وصال کا ناگہانی حادثہ

حضرت بی بی زلینخا پیری اپنے بیٹے حضرت خواجہ نظام الدین اولیاء رحمۃ اللہ علیہ کے تعلیمی اشہاک کی وجہ سے بے حد خوش ہوتیں اور آپ رحمۃ اللہ علیہ کو بے شمار دعا میں دیتیں۔ ابھی آپ رحمۃ اللہ علیہ کی تعلیم کامل نہ ہوئی تھی کہ والدہ ماجدہ حضرت بی بی زلینخا پیری بیمار ہو گئیں۔ بیماری نے جب شدت اختیار کی تو ان کھانا پینا چھوٹ گیا اور انہیں اب یقین ہو گیا تھا کہ خالق حقیقی کی طرف سے بلا وہ آیا ہی چاہتا ہے۔

ایک دن حضرت خواجہ نظام الدین اولیاء رحمۃ اللہ علیہ جمادی الاول کا چاند دیکھ کر سلام کے لئے والدہ ماجدہ کی خدمت میں حاضر ہوئے تو ان کے منہ سے بے اختیار نکل گیا۔

”میرے بچے آئندہ ماہ کس کو سلام کرنے آؤ گے اور کس سے دعا میں لو گے۔“

حضرت خواجہ نظام الدین اولیاء رحمۃ اللہ علیہ بے تابی کے عالم میں روتے ہوئے بولے۔

”اماں جان! ہم آپ پیری کے بغیر کیسے زندہ رہیں گے؟“

حضرت بی بی زلینخا پیری نے بیٹے کو تسلی دی اور فرمایا۔

”اس وقت جا کر سو جاؤ اور صبح آنا۔“

حضرت خواجہ نظام الدین اولیاء ح نے تمام رات نہایت بے خینی میں گزاری اور صبح والدہ کی خدمت میں حاضر ہوئے تو والدہ ماجدہ حضرت بی بی زلینجا ح نے اپنے محبوب فرزند کا دایاں ہاتھ اپنے ہاتھ میں لیا اور آسمان کی جانب منہ کر کے فرمایا۔

”اے اللہ! یہ بے کس یتیم اب تیرے حوالے ہے۔“  
یہ فرمائے حضرت بی بی زلینجا ح نے اپنی جان مالک حقیقی کے پرد کر دی۔



## قصہ نمبر ۸

### محبت شیخ کی قسم

حضرت خواجہ نظام الدین اولیاء رحمۃ اللہ علیہ فرماتے ہیں جب میری عمر باڑہ برس تھی اور میں بدائیوں میں تحصیل لغت میں مشغول تھا تو میرے استاد حضرت مولانا علاؤ الدین رحمۃ اللہ علیہ کی خدمت میں ایک شخص ابو بکر خراط جس کو ابو بکر قول بھی کہتے ہیں ملتان سے حاضر ہوا۔ استاد محترم نے ملتان اور اس کے نواح کے مشائخ اور اولیاء کا حال اس سے دریافت کیا تو اس نے پہلے تو شیخ الاسلام حضرت غوث بہاؤ الدین زکریا ملتانی رحمۃ اللہ علیہ کی از حد تعریف کی اور کہا کہ ان کی عبادت و ریاضت حد بیان سے باہر ہے یہاں تک کہ ان کی کنیزیں کاروبار کی حالت میں بھی ذکر سے غافل نہیں ہوتیں اور اس جانب کی تمام ولایت کو انہوں نے اپنے فیض سے پ्रاًث کر رکھا ہے۔

حضرت خواجہ نظام الدین اولیاء رحمۃ اللہ علیہ فرماتے ہیں ابو بکر قول نے کہا میں نے حضرت بہاؤ الدین زکریا ملتانی رحمۃ اللہ علیہ کو کلام سنایا اور میں درمیان میں کلام بھول گیا اور آپ رحمۃ اللہ علیہ نے مجھے وہ مصرعے جو میں بھول گیا تھا مجھے بتا دیئے۔

حضرت خواجہ نظام الدین اولیاء رحمۃ اللہ علیہ فرماتے ہیں ابو بکر قول کی بات نے میرے قلب پر کچھ خاص اثر نہ کیا اور نہ ہی میرے قلب میں کچھ ارادت پیدا ہوئی۔ پھر ابو بکر قول نے پاک چن کا ذکر کیا اور کہا کہ پاک چن میں ایک صاحب حال ولی اللہ ایسے ہیں جنہوں نے تمام عالم کو اپنی ولایت سے سخز کر رکھا ہے اور ایک عالم ان

کے نورِ معرفت سے منور ہے اور وہ ولی اللہ شیخ الشیوخ والعالم حضرت بابا فرید الدین مسعود گنج شکر رَضِيَ اللَّهُ عَنْهُ ہیں۔

حضرت خواجہ نظام الدین اولیاء رَضِيَ اللَّهُ عَنْهُ فرماتے ہیں جب میں نے شیخ الشیوخ والعالم حضرت بابا فرید الدین مسعود گنج شکر رَضِيَ اللَّهُ عَنْهُ کی منقبت سنی تو میرے قلب میں ان کے لئے محبت پیدا ہو گئی اور پھر میں آپ رَضِيَ اللَّهُ عَنْهُ کے اسم مبارک کو ہر نماز کے بعد پڑھنا اپنا معمول بنالیا چنانچہ میں دس بار شیخ فرید (رَضِيَ اللَّهُ عَنْهُ) اور دس بار مولا نا فرید (رَضِيَ اللَّهُ عَنْهُ) کہتا تھا اور جب تک یہ وظیفہ نہ پڑھ لیتا تھا رات کو آرام نہ کرتا تھا اور پھر میرے دوستوں کو بھی اس الفت باطنی کی خبر ہو گئی اب وہ جب بھی مجھے کوئی قسم دیتے تو محبت شیخ کی قسم دیتے۔

○○○.....○

## قصہ نمبر ۹

### یا پیر حاضر باش کہ مادر پناہ تو میر ویم

مرشد کعبہ طالب حاجی، عشق طواف کرایا ہو

وچ حضور سدا ہر دیلے، کریئے حج بوایا ہو

حضرت خواجہ نظام الدین اولیاء رحمۃ اللہ علیہ فرماتے ہیں جب میں سولہ برس کا ہوا تو بدایوں سے دہلی کی طرف ہجرت کی تو اس اثناء میں راستہ میں ایک شخص عوض نامی ہمارے ساتھ ہو گیا۔ جب بھی کوئی موقع خوف آتا تو وہ بیساختہ پکارا ٹھتا۔

”یا پیر حاضر باش کہ مادر پناہ تو میر ویم۔“

حضرت خواجہ نظام الدین اولیاء رحمۃ اللہ علیہ فرماتے ہیں میں نے اس شخص سے دریافت کیا۔

”تمہارے پیر کون ہیں اور کہاں رہتے ہیں جن کی پناہ اور مدد تم چاہتے ہو؟“

حضرت خواجہ نظام الدین اولیاء رحمۃ اللہ علیہ فرماتے ہیں اس شخص نے کہا۔

”میرے پیر وہی ہیں جنہوں نے تمہارے دل کو اپنی جانب متوجہ کیا ہے اور تم کو اپنی محبت کا فریفہ بنایا ہے یعنی شیخ اشیوخ والعالم حضرت بابا فرید الدین مسعود عجیج شکر رحمۃ اللہ علیہ۔“

حضرت خواجہ نظام الدین اولیاء رحمۃ اللہ علیہ فرماتے ہیں کہ اس روز سے شیخ

الشیوخ والعالم حضرت بابا فرید الدین مسعود گنج شکر رحمۃ اللہ علیہ کی خدمت میں میرا اخلاص اور اعتقاد بہت زیادہ بڑھ گیا۔ یہاں تک کہ جب میں دہلی پہنچا تو حضرت شیخ نجیب الدین متولی رحمۃ اللہ علیہ بھائی اور مرید و خلیفہ شیخ الشیوخ والعالم حضرت ببابا فرید الدین مسعود گنج شکر رحمۃ اللہ علیہ سے شیخ الشیوخ والعالم حضرت ببابا فرید الدین مسعود گنج شکر رحمۃ اللہ علیہ کے اوصاف و محاسن سن کر میرا اشتیاق بڑھتا چلا گیا اور اسی عرصہ میں تین سال انہائی تیزی سے گزر گئے۔

○○○

## قصہ نمبر ۱۰

### دو بلند پایہ بزرگ

حضرت خواجہ نظام الدین اولیاء حَفَظَ اللَّهُ عَنْهُ فرماتے ہیں میں نے اپنے تمام اقرباء اور رفقاء سے کہا کہ مجھے کسی جگہ بیعت کروادو۔ سب نے مجھ سے کہا کہ دہلی میں حضرت شیخ نجیب الدین متولی حَفَظَ اللَّهُ عَنْهُ سے بڑھ کر کوئی اور بزرگ موجود نہیں تم ان کے مرید ہو جاؤ۔ میں نے حضرت شیخ نجیب الدین متولی حَفَظَ اللَّهُ عَنْهُ کی خدمت میں حاضر ہو کر بیعت کی تو انہوں نے فرمایا۔

”موجودہ زمانہ میں ہندوستان میں دو ہی بزرگ بلند پایہ ہیں اور ان میں ایک شیخ الاسلام حضرت شیخ بہاؤ الدین زکریا ملتانی حَفَظَ اللَّهُ عَنْهُ ہیں جبکہ دوسرے شیخ الشیوخ والعالم حضرت بابا فرید الدین مسعود گنج شاکر حَفَظَ اللَّهُ عَنْهُ ہیں تم ان میں سے جس سے چاہو بیعت ہو جاؤ اپنی منزل مقصود کو پالو گے۔“

○○○

## قصہ نمبر ۱۱

### حضرت پیر دستگیر شفیع وقت مباش

حضرت خواجہ نظام الدین اولیاء رحمۃ اللہ علیہ نے جب حضرت شیخ نجیب الدین متوكل رحمۃ اللہ علیہ سے دونا باغہ روزگار اولیاء اللہ علیہ کا تذکرہ سنات تو شوق ارادت ایسا غالب ہوا کہ اگلے دن بغیر زاد راہ کے روانہ ہو گئے۔ جب آپ رحمۃ اللہ علیہ ہانسی پہنچ تو راستہ میں اس قدر امن نہ تھا کہ بے خوف و خطر ہر شخص منزل طے کر سکے لہذا آپ رحمۃ اللہ علیہ کو قافلہ کا انتظار کرنا پڑا۔ جب دو تین روز میں قافلہ جمع ہو گیا تو آپ رحمۃ اللہ علیہ بھی ان کے ساتھ روانہ ہوئے۔ ایک شخص قافلہ کا راہبر تھا وہ جدھر جاتا تھا سب ادھر ہو لیتے تھے۔ جس جگہ کچھ اندیشہ ہوتا تھا تو یہ شخص کھڑا ہو جاتا تھا اور بلند آواز سے پکارتا تھا۔

”حضرت پیر دستگیر شفیع وقت مباش۔“

اور پھر روانہ ہو جاتا تھا۔

حضرت خواجہ نظام الدین اولیاء رحمۃ اللہ علیہ فرماتے ہیں میں نے اس سے دریافت کیا۔

”تمہارا پیر کون ہے جس کو تم پکارتے ہو اور ان سے مدد طلب کرتے ہو؟“

حضرت خواجہ نظام الدین اولیاء رحمۃ اللہ علیہ فرماتے ہیں کہ اس شخص نے مجھ سے کہا۔

”میرے پیرو مرشد شیخ الشیوخ والعالم حضرت بابا فرید الدین مسعود گنج شکر رحمۃ اللہ علیہ ہیں اور میں انہیں کو یاد کرتا ہوں۔“

حضرت خواجہ نظام الدین اولیاء رحمۃ اللہ علیہ فرماتے ہیں یہ جواب سن کر میرا دل اور بھی پاک پتن کی جانب مائل ہوا یہاں تک کہ جب قصبه سرسہ میں پہنچ تو وہاں سے دوراستے جاتے تھے۔ ایک ملتان کی طرف اور دوسرا اجودھن کی طرف جاتا تھا مجھے تشویش لاحق ہوئی کہ کدھر جاؤں ملتان کی طرف یا کہ اجودھن کی طرف؟ اسی وسوسہ میں تین دن گزر گئے اور میں کوئی فیصلہ نہ کر پایا۔



## قصہ نمبر ۱۲

### حضور نبی کریم ﷺ کی زیارت با سعادت

حضرت خواجہ نظام الدین اولیاء رحمۃ اللہ علیہ فرماتے ہیں میں اسی شش و پنج میں بتلا تھا کہ مجھے کون سارا ستہ اختیار کرنا چاہئے مگر کچھ سمجھے میں نہ آ رہا تھا۔ پھر تیری رات مجھے خواب میں حضور نبی کریم ﷺ کی زیارت با سعادت نصیب ہوئی۔ حضور نبی کریم ﷺ نے مجھ سے فرمایا۔

”مولانا نظام الدین (رحمۃ اللہ علیہ)！ تم پاک پتن چلے جاؤ۔“

حضرت خواجہ نظام الدین اولیاء رحمۃ اللہ علیہ فرماتے ہیں کہ حضور نبی کریم ﷺ کے فرمان کے بعد مجھے یقین ہو گیا کہ میری منزل پاک پتن ہی ہے اور مجھے میرا مقصود پاک پتن میں ہی ملے گا۔

○○○

## قصہ نمبر ۱۳

### اشتیاق پائے بوس عظیم غالب تھا

بک بل میتھوں جدانہ ہوئے، دل ملنے تے آیا ہو

مرشد عین حیاتی با ہو ، لوں لوں ویچ سمایا ہو

حضرت خواجہ نظام الدین اولیاء رحمۃ اللہ علیہ فرماتے ہیں میں نے حضور نبی کریم صلی اللہ علیہ وسلم کی جانب سے حکم ملنے کے بعد پاک پتن کا سفر اختیار کیا اور اپنے تمام اوراد و وظائف ترک کر دیئے اور میں صرف فرید فرید کہتا ہوا پاک پتن کی جانب روانہ ہوا یہاں تک کہ بروز چہارشنبہ پندرہ ماہ رب المجب ۶۵۵ھ شہر پاک پتن میں داخل ہوا۔ بعد نمازِ ظہر حضرت شیخ الشیوخ والعالم حضرت بابا فرید الدین مسعود گنج شکر رحمۃ اللہ علیہ کی سعادت حاصل ہوئی۔ شیخ الشیوخ والعالم حضرت ببابا فرید الدین مسعود گنج شکر رحمۃ اللہ علیہ نے میرا چہرہ دیکھتے ہی آگے بڑھ کر میرا استقبال کیا اور سلام میں پہل کرتے ہوئے شعر پڑھا۔

اے آتش فرات دلہا کباب کردہ

سیالب اشتیاقت جانہا خراب کردہ

حضرت خواجہ نظام الدین اولیاء رحمۃ اللہ علیہ فرماتے ہیں میں نے چاہا کہ کچھ حال اشتیاق دل بیقرار عرض کروں مگر شیخ الشیوخ والعالم حضرت ببابا فرید الدین مسعود گنج شکر رحمۃ اللہ علیہ کے رعب کا اس قدر غلبہ تھا کہ میں آپ رحمۃ اللہ علیہ سے کچھ بھی نہ کہہ سکا

اور صرف یہی کہہ پایا۔

”اشتیاق پائے بوس عظیم غالب تھا۔“

حضرت خواجہ نظام الدین اولیاء رحمۃ اللہ علیہ فرماتے ہیں شیخ الشیوخ والعالم حضرت  
بaba فرید الدین مسعود گنج شکر رحمۃ اللہ علیہ نے میری حالت دیکھی تو فرمایا۔

”لکل داخل دھشتہ۔“



## قصہ نمبر ۱۴

### ولایت ہند کے حقدار

حضرت خواجہ نظام الدین اولیاء رحمۃ اللہ علیہ فرماتے ہیں میں شیخ الشیوخ والعالم حضرت بابا فرید الدین مسعود گنج شکر رحمۃ اللہ علیہ کے دست اقدس پر بیعت ہوا اور آپ رحمۃ اللہ علیہ نے اسی دن کلاہ چہار ترکی جو خاص فرق مبارک پر تھی مع خرقہ نعلین چوبیں عطا فرمائیں۔ اس کے بعد آپ رحمۃ اللہ علیہ نے فرمایا۔

”مولانا نظام الدین رحمۃ اللہ علیہ)! میں چاہتا تھا کہ ولایت ہند کسی اور کو دے دوں مگر تم راستہ میں آگئے مجھ کو غیب سے ندا آئی کہ مٹھر جاؤ! نظام بدایونی (رحمۃ اللہ علیہ) آتے ہیں وہی اس ولایت کے لائق ہیں اور ولایت انہیں کو دینی چاہئے۔“

حضرت خواجہ نظام الدین اولیاء رحمۃ اللہ علیہ فرماتے ہیں میں مرید تو ہو گیا مگر مخلوق ہونے کا میرا ارادہ نہ تھا کیونکہ سرمنڈوا کر علماء کی مجلس میں بیٹھتے ہوئے شرم آتی تھی مگر اس کے دوسرے روز میں نے دیکھا کہ مولانا بدر الدین اسحاق رحمۃ اللہ علیہ مخلوق ہوئے تو ایک دن کے اندر ان میں نور پیدا ہو گیا۔ پھر اسی طرح اور دو تین آدمیوں کو دیکھا کہ مخلوق ہوئے تو ان کا ظاہر اور باطن منور ہوا۔ میں نے دل میں کہا کہ میں بھی مخلوق ہوں گا پھر میں نے اس کا تذکرہ مولانا بدر الدین اسحاق رحمۃ اللہ علیہ سے کیا انہوں نے میری طرف سے شیخ الشیوخ والعالم حضرت بابا فرید الدین مسعود گنج شکر رحمۃ اللہ علیہ سے

یہ عرض داشت کی اور آپ رحمۃ اللہ علیہ نے حکم دیا ہے کہ سرمنڈ والو چنانچہ میں فوراً ہی مخلوق ہوا، آپ رحمۃ اللہ علیہ نے اسی دن جس روز میں حاضر ہوا تھا میرے لئے چار پائی بچانے کا حکم دیا تھا میں نے سوچا کہ اس قدر حافظانِ کلامِ رباني اور عاشقانِ درگاہِ رحمانی تو خاک پر سوئیں اور مجھ کو چار پائی پر آرام کس طرح آئے گا؟ یہ خبر مولانا بدر الدین اسحاق رحمۃ اللہ علیہ کو پہنچی تو انہوں نے فرمایا۔

”اپنا کہا کرو گے کہ اپنے شیخ کا فرمودہ بجا لاؤ گے۔“

حضرت خواجہ نظام الدین اولیاء رحمۃ اللہ علیہ فرماتے ہیں میں نے کہا کہ میں تو شیخ کا تابع فرمان ہوں۔ اس کے بعد میں نے چار پائی کو والا بچا دیا کہ اس کا بان ز میں سے مل گیا اور اس پر آرام کیا۔ یہ ترکیب شیخ اشیوخِ العالم حضرت بابا فرید الدین مسعود گنج شکر رحمۃ اللہ علیہ کے فرمان کے عین مطابق تھی اور ادب بھی تھا اس لئے دونوں کے مطابق ہو گئی۔

.....

## قصہ نمبر ۱۵

### درویش کے لئے

### علم ظاہر کا حصول بھی لازم ہے

کسی نے حضرت خواجہ نظام الدین اولیاء رحمۃ اللہ علیہ سے دریافت کیا کہ بوقت ارادت آپ رحمۃ اللہ علیہ کی عمر مبارک کتنی تھی؟ آپ رحمۃ اللہ علیہ نے فرمایا۔

”میں شال اور میں نے شیخ الشیوخ والعالم حضرت بابا فرید رحمۃ اللہ علیہ کی خدمت میں عرض کیا کہ حضور میرے واسطے کیا حکم ہے؟ اگر ارشاد ہو تو پڑھنے پڑھانے کو ترک کر کے اور ادونوافل میں مشغول ہو جاؤ۔“

شیخ الشیوخ والعالم حضرت ببابا فرید الدین مسعود گنج شکر رحمۃ اللہ علیہ نے فرمایا۔

”میں کسی کو پڑھنے پڑھانے سے منع نہیں کرتا یہ بھی کرو اور وہ بھی کرو پھر دیکھو جو غالب آجائے اور درویش کے لئے علم ظاہر کا حصول بھی ضروری ہے۔“

○○○

## قصہ نمبر ۱۶

### شیخ الشیوخ والعالم عزیز رحمۃ اللہ علیہ کی خانقاہ کا نظام

جیں توں چاہیں وحدت رب دی مل مرشد دیاں تلیاں ہو  
 مرشد لطفوں کرے نظارہ گل تھیون سب کلیاں ہو  
 فوائد الفوائد میں منقول ہے حضرت خواجہ نظام الدین اولیاء عزیز رحمۃ اللہ علیہ فرماتے  
 ہیں جب میں شیخ الشیوخ والعالم حضرت بابا فرید الدین مسعود گنج شکر عزیز رحمۃ اللہ علیہ کی خدمت  
 اقدس میں حاضر ہوا اور آپ عزیز رحمۃ اللہ علیہ نے آٹا رہشت میرے اندر ملاحظہ کئے تو فرمایا۔  
 ”مرحبا صفا آوردی از نعمت دینی و دنیاوی انشاء اللہ بر خودار گردی۔“

حضرت خواجہ نظام الدین اولیاء عزیز رحمۃ اللہ علیہ فرماتے ہیں پھر جب میں شیخ الشیوخ  
 والعالم حضرت ببابا فرید الدین مسعود گنج شکر عزیز رحمۃ اللہ علیہ کی خدمت میں شرف بیعت سے  
 مشرف ہوا تو میں نے چاہا کہ اپنے اوقات و ساعات کو آپ عزیز رحمۃ اللہ علیہ کی خدمت اور  
 ملازمت میں صرف کروں اور اسے غنیمت سمجھوں۔ ان ایام میں آپ عزیز رحمۃ اللہ علیہ کی خانقاہ  
 میں از حد عسرت تھی۔ اکثر ایسا ہوتا کہ آپ عزیز رحمۃ اللہ علیہ کے متعلقان درویشان اور فرزندان  
 ہفتہ میں دو یا تین بار روزہ انتظار کرتے اور آپ عزیز رحمۃ اللہ علیہ کی برکت صحبت سے کسی کے  
 حال میں کچھ تفاوت نہ پیدا ہوتا۔ مولانا بدر الدین اسحاق عزیز رحمۃ اللہ علیہ جنگل سے لکڑیاں  
 اکھٹی کر کے لاتے اور شیخ جمال الدین ہانسوی عزیز رحمۃ اللہ علیہ درخت کریل کے پھل جن کو  
 ٹینٹ کہتے ہیں اور سرکد وغیرہ میں لوگ ان کا اچارڈا لتے اور مولانا حامم الدین کا ملی

عینشہ پانی لا کر باورچی خانہ کے بربن دھوتے تھے۔ میں دیگر میں ان ٹینٹوں کو جوش دے کر نکالتا تھا اور افطار کے واسطے آپ عینشہ اور جملہ حضار مجلس کے سامنے پیش کرتا تھا۔ اس طعام کے واسطے کبھی نمک میسر ہوتا تھا اور کبھی نہیں۔ مسجد خانقاہ کے نزدیک ایک بقال کی دوکان تھی کہ جب غیب سے کچھ فتوحات ہوتی تھیں تو اس بقال سے غله وغیرہ اور مصالحہ جات خریدے جاتے تھے۔



## قصہ نمبر ۱۷

### قرض اور توکل

گاں و چوں ہک لالہ ہوی گل نازک کل پھلیاں ہو  
دو ہیں جہانیں مٹھے باہو جہاں سنگ دو ڈلیاں ہو

حضرت خواجہ نظام الدین اولیاء رحمۃ اللہ علیہ فرماتے ہیں ایک دفعہ میرے دل  
میں کچھ خیال آیا تو اس بقال سے ایک درہم کا نمک ادھار لے آیا اور شینشوں میں ڈال  
دیا۔ جب وہ پختہ ہو گئے تو حسب دستور شیخ الشیوخ والعالم حضرت بابا فرید الدین مسعود  
گنج شکر رحمۃ اللہ علیہ کی خدمت میں پیش کئے۔ آپ رحمۃ اللہ علیہ نے مجھے، شیخ جمال الدین  
ہانسوی اور مولا نادر الدین الحنفی رحمۃ اللہ علیہ کو ایک برتن میں تناول فرمانے کا حکم دیا۔

حضرت خواجہ نظام الدین اولیاء رحمۃ اللہ علیہ فرماتے ہیں جب شیخ الشیوخ والعالم  
حضرت بابا فرید الدین مسعود گنج شکر رحمۃ اللہ علیہ نے تناول فرمانے کے واسطے لقمہ اٹھایا تو  
ہاتھ میں لرزہ ہوا۔ آپ رحمۃ اللہ علیہ نے فرمایا۔

”معلوم ہوتا ہے کہ اس کھانے میں کچھ شبہ ہے جو ہاتھ اس کے  
تناول کی اجازت نہیں دیتے۔“

حضرت خواجہ نظام الدین اولیاء رحمۃ اللہ علیہ فرماتے ہیں پھر اس لقمہ کو شیخ الشیوخ  
والعالم حضرت بابا فرید الدین مسعود گنج شکر رحمۃ اللہ علیہ نے دوبارہ اس برتن میں ڈال دیا۔  
میں اس کلام کو سننے کے بعد میں کانپ اٹھا اور فوراً کھڑا ہو کر عرض کرنے لگا۔

”حضور لکڑیاں اور شینٹ اور پانی شیخ جلال الدین اور حضرت مولانا بدر الدین اسحاق اور مولانا حامم الدین رحمۃ اللہ علیہ لاتے ہیں اور یہ ضعیف ان کو جوش دیتا ہے اور بہت اہتمام بجالاتا ہے۔ اس کے بعد میں اسے آپ رحمۃ اللہ علیہ کے سامنے پیش کرتا ہے۔ شبہ کی علت مجھ کو معلوم نہیں ہوتی آپ رحمۃ اللہ علیہ پر توسب کچھ روشن ہے۔“

حضرت خواجہ نظام الدین اولیاء رحمۃ اللہ علیہ فرماتے ہیں شیخ الشیوخ والعالم حضرت بابا فرید الدین مسعود گنج شکر رحمۃ اللہ علیہ نے فرمایا۔

”کھانے میں نمک کس نے ڈالا ہے اور وہ کہاں سے آیا تھا؟“

حضرت خواجہ نظام الدین اولیاء رحمۃ اللہ علیہ فرماتے ہیں یہ سنتے ہی میں اپنے ہوش میں آیا اور سمجھ گیا کہ میں نے جو نمک قرض لے کر ڈالا ہے یہ اس کا ہی سب ہے۔ میں نے دوبارہ عرض کیا۔

”حضور میں نے نمک قرض لیا تھا۔“

شیخ الشیوخ والعالم حضرت بابا فرید الدین مسعود گنج شکر رحمۃ اللہ علیہ نے فرمایا۔

”درویش فاقہ سے مر جاتا ہے مگر لذت نفس کے واسطے قرض نہیں لیا کرتا کیونکہ قرض اور توکل میں بعد المشرقین ہے دونوں ساتھ درست نہیں ہوتے مبادا کہ قرض ادا نہ ہو اور گردن پر رہ جائے۔“

حضرت خواجہ نظام الدین اولیاء رحمۃ اللہ علیہ فرماتے ہیں پھر شیخ الشیوخ والعالم حضرت بابا فرید الدین مسعود گنج شکر رحمۃ اللہ علیہ نے ارشاد فرمایا۔

”درویشوں کے آگے سے یہ پیالے اٹھا کر فقیروں کو دے دو۔“

حضرت خواجہ نظام الدین اولیاء رحمۃ اللہ علیہ فرماتے ہیں میں نے ایسا ہی کیا اور مجھے یقین ہو گیا کہ یہ ارشاد خاص میرے واسطے ہے کیونکہ پہلے مجھ کو ضرورت ہوتی تھی تو قرض لے لیا کرتا تھا۔ اسی وقت میں نے استغفار پڑھی اور عہد کیا کہ اب ہرگز قرض نہ لوں گا چاہے کیسی بھی ضرورت کیوں نہ ہو؟ اسی وقت شیخ الشیوخ والعالم حضرت بابا فرید الدین مسعود گنج شکر رحمۃ اللہ علیہ نے ایک کمبل جو وہ رکھتے تھے مجھ کو عنایت فرمادیا اور دعا فرمائی۔

”انشاء اللہ اس کے بعد تم کو قرض لینے کی ضرورت نہ ہوگی۔“

○○○

## قصہ نمبر ۱۸

### صحبت کا اثر

حضرت خواجہ نظام الدین اولیاء رحمۃ اللہ علیہ فرماتے ہیں جب میں شیخ الشیوخ والعالم حضرت بابا فرید الدین مسعود گنج شکر رحمۃ اللہ علیہ کی خدمت میں حاضر ہوا اور بیعت ہوا تو میں نے آپ رحمۃ اللہ علیہ کو اکثر یہ فرماتے سنا کہ اپنے مخالفین اور دشمنوں کو راضی رکھو اور آپ رحمۃ اللہ علیہ حقوق العباد کی ادائیگی پر بہت زور دیتے تھے۔

حضرت خواجہ نظام الدین اولیاء رحمۃ اللہ علیہ فرماتے ہیں دہلی میں قیام کے دوران میں نے ایک شخص سے کتاب پڑھنے کی غرض سے لی تھی اور وہ کتاب مجھ سے گم ہو گئی تھی اور اس کے علاوہ میں نے ایک شخص کو بیس جتیل دینے تھے۔ میں نے شیخ الشیوخ والعالم حضرت بابا فرید الدین مسعود گنج شکر رحمۃ اللہ علیہ کا فرمان بار بار سناتو دل میں خیال آیا کہ آپ رحمۃ اللہ علیہ میری قلبی کیفیت سے آگاہ ہیں اور میں جب بھی دہلی گیا تو ان لوگوں کا جن کا مجھ پر حق ہے انہیں راضی کروں گا۔ پھر وہ وقت آیا کہ میں دہلی گیا اور میرے پاس کتاب کی قیمت ادا کرنے کے لئے پیسے نہ تھے اور نہ ہی میں جتیل تھے کہ میں وہ انہیں اس متعلقہ شخص کو لوٹا سکتا جس سے میں نے کپڑے لئے تھے اور ایک دن میرے پاس دس جتیل پورے آئے اور میں اس شخص کے گھر گیا اور اسے آواز دی۔ وہ باہر آیا اور میں نے اس سے کہا میرے لئے ممکن نہیں کہ میں تمہارے بیس جتیل یکمشت ادا کروں میرے پاس اس وقت دس جتیل ہیں تم یہ رکھو میں انشاء اللہ جلد

باقی رقم ادا کر دوں گا۔

حضرت خواجہ نظام الدین اولیاء رحمۃ اللہ علیہ فرماتے ہیں اس نے میری بات سنی تو کہا کہ تم مرشد پاک کے پاس سے لوٹے ہو لہذا تم مجھے دس جتیل ہی دو باقی دس جتیل میں تمہیں معاف کرتا ہوں۔

حضرت خواجہ نظام الدین اولیاء رحمۃ اللہ علیہ فرماتے ہیں کہ پھر میں اس شخص کے پاس گیا جس کی کتاب مجھ سے گم ہو گئی تھی۔ اس نے مجھے دیکھا تو پوچھا کیسے آئے ہو؟ میں نے کہا میں نے تم سے کتاب پڑھنے کی غرض سے لی تھی وہ مجھ سے گم ہو گئی میں اس کتاب کو کسی اور سے حاصل کرنے کی کوشش کروں گا اور اس کی نقل تمہیں دے دوں گا۔ اس نے میری بات سنی تو بولا تم جس جگہ سے لوٹے ہو یہ وہاں کی صحبت کا اثر ہے اور اس نے مجھے وہ کتاب معاف کر دی۔

○○○

## قصہ نمبر ۱۹

### سلسلہ عالیہ چشتیہ کے خرقہ کی برکت

حضرت خواجہ نظام الدین اولیاء رحمۃ اللہ علیہ فرماتے ہیں مجھے بابا فرید رحمۃ اللہ علیہ نے اپنا خرقہ خاص عطا فرمایا اور یہ خرقہ سلسلہ عالیہ چشتیہ کا تھا جواب بھی میرے پاس ہے۔ میں اس خرقہ کے ملنے کے بعد پاک پتن سے دہلی کی جانب روانہ ہوا۔ میرے ساتھ میرا ایک ساتھی تھا۔ راستہ میں ہمارا گزر ایک جنگل سے ہوا جہان راہزن لوٹا کرتے تھے۔ بارش ہونے لگی اور میرا ساتھی ایک درخت کے نیچے رک گئے۔ اس دوران وہاں سے چند راہزن گزرے اور مجھے یہ اندیشہ لاحق ہوا کہ کہیں یہ مجھ سے خرقہ خاص نہ چھین لیں اور اگر انہوں نے ایسا کیا تو میں کبھی شہر یا آبادی کا رُخ نہیں کروں گا اور کسی جنگل میں ہی مقیم ہو جاؤں گا۔ ابھی یہ خیال میرے دل میں تھا کہ وہ راہزن ہمارے نزدیک سے ہمیں بغیر کچھ نقصان پہنچائے گزر گئے اور یوں سلسلہ عالیہ چشتیہ کے خرقہ کی بدولت ہم ان راہزنوں سے محفوظ رہے۔

○○○

## قصہ نمبر ۲۰

### تمام عمر کوئی مکان نہ خریدا

سیر الاولیاء میں منقول ہے کہ حضرت خواجہ نظام الدین اولیاء ح نے اپنی تمام عمر میں با اختیار خود کوئی مکان حاصل نہیں کیا۔ جب آپ ح بدایوں سے دہلی تشریف لائے تو سب سے پہلے بازار کے اندر ایک سرائے جس کو سراۓ نمک کہا جاتا تھا میں فروکش ہوئے۔ آپ ح نے والدہ اور ہمیشہ کو یہاں ٹھہرایا اور خود اس کے قریب ہی ”بارگاہ فلاں قوال“ میں رہائش اختیار کی۔ اس محلے میں امیر خروہ ح کا مکان بھی تھا۔ چند روز کے بعد راوت عرض کا مکان خالی ہوا تو آپ ح، حضرت امیر خروہ ح کی وساطت سے اس مکان میں تشریف لے گئے جو کہ مندرہ پل کے نزدیک حصار دہلی سے اس طرح متصل تھا کہ حصار کا برج اس مکان کے اندر آیا ہوا تھا اس مکان کی عمارت نہایت وسیع و بلند تھی۔

○○○

## قصہ نمبر ۲۱

### مکان سے بے دخل کرنے کا انجام

سید محمد کرمانی رحمۃ اللہ علیہ سیر الاولیاء کے جد بزرگوار تھے۔ جب وہ پاک پتن سے مع اہل و عیال دہلی تشریف لائے تو وہ بھی حضرت خواجہ نظام الدین اولیاء رحمۃ اللہ علیہ کے پاس اسی مکان میں فروکش ہوئے۔ اس مکان کی تین منزلیں تھیں نیچے کی منزل میں سید محمد کرمانی رحمۃ اللہ علیہ کے اہل و عیال رہتے تھے۔ درمیانی منزل میں آپ رحمۃ اللہ علیہ رہتے تھے اور اوپر کی منزل یاران طریقت کے واسطے تھی۔ اسی منزل میں کھانا وغیرہ بھی خرچ ہوتا تھا۔

صاحب سیر الاولیاء کے والد فرماتے ہیں کہ ان ایام میں بجز میرے کوئی خورد سال نہیں تھا اور دو غلام زر خرید میرے پاس تھے اور کوئی خادم حضرت خواجہ نظام الدین اولیاء رحمۃ اللہ علیہ کی خدمت میں نہ تھا۔ آپ رحمۃ اللہ علیہ کی خدمت میں کھانا پکانے کی ذمہ داری میری والدہ جو کہ شیخ الشیوخ والعالم حضرت بابا فرید الدین مسعود گنج شکر رحمۃ اللہ علیہ سے بیعت تھیں انجام دیتی تھیں۔ میرے والد، آپ رحمۃ اللہ علیہ کے ہم خرقہ تھے یعنی پیر بھائی۔ بوقت افطار آپ رحمۃ اللہ علیہ کی خدمت میں کھانا لاتے اور باقی خدمت جیسے کہ وضو وغیرہ کرانا، بیت الخلا میں ڈھیلے رکھنا وغیرہ میں سر انجام دینا تھا۔ الغرض! اس اثناء میں دوسال گزر گئے۔ راوت عرض کے فرزندان سفر سے واپس آگئے اور اتنی بھی مہلت نہ دی کہ آپ رحمۃ اللہ علیہ کوئی دوسرا مکان تلاش کر لیں اور باطمینان اس میں تشریف لے

جا سکیں۔ بالآخر آپ رحمۃ اللہ علیہ کی کتابیں جن کے سوا آپ رحمۃ اللہ علیہ کا کچھ سامان نہ تھا میں نے اسے اپنے سر پر رکھا اور چھپر کی مسجد میں جو سراج بقال کے مکان کے سامنے تھی میں لے گیا۔ ایک شب آپ رحمۃ اللہ علیہ نے اسی مکان میں گزاری۔ اسی شب راوت عرض کے مکان میں ایسی آگ لگی کہ تمام مکان جل کر سیاہ ہو گیا اور زمین پیوستہ ہو گیا۔

سید محمد کرمانی رحمۃ اللہ علیہ کے اہل و عیال مسجد کی ڈیورٹھی میں رہے۔ دوسرے روز سعد کاغذی رحمۃ اللہ علیہ نے جو کہ حضرت شیخ صدر الدین عارف رحمۃ اللہ علیہ کے مرید تھے نے یہ سارا ماجرا سنا تو بڑی محبت کے ساتھ حضرت خواجہ نظام الدین اولیاء رحمۃ اللہ علیہ کو اپنے مکان میں لے گئے اور ان کو بالا خانہ میں رہائش دی۔ سید محمد کرمانی رحمۃ اللہ علیہ کے لئے دوسرا مکان خالی کر دیا گیا۔ ایک ماہ تک آپ رحمۃ اللہ علیہ اس مکان میں فروکش رہے۔ ایک ماہ کے بعد آپ رحمۃ اللہ علیہ یہاں سے اٹھ کر سرائے کا بدار میں جو پل قیرسے متصل ہے میں مقیم ہوئے۔ اس سرائے میں ایک مکان تھا آپ رحمۃ اللہ علیہ تو اس مکان میں فروکش ہوئے اور سید محمد کرمانی رحمۃ اللہ علیہ کے اہل و عیال کو ایک جگہ میں جگہ دی۔ اس کے بعد ایک مدت بعد یہاں سے بھی اٹھ کر محمد میوه فروش کی دوکان کے درمیان شادی کلائی کے مکان میں رہائش پذیر ہوئے۔ مگر شمس الدین شریبدار کے اقرباء نے جو آپ رحمۃ اللہ علیہ کے مرید و معتقد تھے نے یہاں آپ رحمۃ اللہ علیہ کو رہنے نہ دیا اور بہت مت و سماجت کے بعد شمس الدین کے مکان میں لے گئے۔ بہ نسبت دوسرے مکانوں کے یہاں آپ رحمۃ اللہ علیہ کو زیادہ راحت و جمیعت حاصل ہوئی۔

## قصہ نمبر ۲۲

## خواجہ محمد نعلین دوز جمیلیہ کی ضیافت

سیر الاولیاء میں منقول ہے اسی محلہ میں ایک بزرگ رہا کرتے تھے ان کا نام خواجہ محمد نعلین دوز جمیلیہ تھا۔ ان کی انگلیاں ہمیشہ چھڑے کے رنگ سے نمکین رہتی تھیں اور حضرت خضر علیہ السلام سے ان کی ملاقات تھی۔ ایک دفعہ ان بزرگ نے حضرت خواجہ نظام الدین اولیاء جمیلیہ کی مع دو تین یاران کے دعوت کی اور ایک طباق میں کچھڑی نکال کر آگے لائے۔ اتفاقاً کچھڑی میں نمک تیز ہو گیا۔ یاروں نے جب کھانا شروع کیا تو ہر ایک نے مطابغت کی باتیں کہنی شروع کیں۔ آپ جمیلیہ نے فرمایا۔ ”انہیں کچھ نہ کہو ان کے گھر میں قدرے نمک تھا انہوں نے پا کر تمہارے آگے رکھ دیا۔“

○○○

## قصہ نمبر ۲۳

### مردانِ غیر کی نصیحت

حضرت خواجہ نظام الدین اولیاء رحمۃ اللہ علیہ فرماتے ہیں میں اسی تردد میں تھا کہ کہیں مستقل رہائش کا انتظام ہو اور پھر ایک روز حوض رانی کے پاس ایک باغ میں جانکلا۔ اس باغ کو باغِ حضرت کہتے ہیں میں نے وہاں وضو کر کے دور کعت نماز نفل ادا کی اور مناجات میں مشغول ہو گیا۔

”اے اللہ! میں اپنے اختیار سے کہیں بھی نہیں رہنا چاہتا جس جگہ میرے دین و دنیا کی خیریت ہو وہاں مجھے بھیج دے۔“

حضرت خواجہ نظام الدین اولیاء رحمۃ اللہ علیہ فرماتے ہیں ابھی میں اس دعا میں مشغول تھا کہ یکا یک طرف سے آواز آئی کہ تیری جگہ غیاث پور میں ہے۔ میں نے کبھی غیاث پور دیکھا نہ تھا اور نہ ہی اس کا نام سنا ہوا تھا۔ حیران ہوا کہ یہ مقام کس جگہ پر ہے؟ پھر میں اپنے ایک دوست نیشا پوری کے پاس گیا تاکہ اس سے دریافت کر سکوں کہ غیاث پور کس جگہ ہے؟ اس کے گھروالوں نے جواب دیا کہ وہ غیاث پور ہی گیا ہوا ہے۔ میں نے اپنے دل میں کہا یہ ضرور وہی غیاث پور ہے جس میں رہنے کا مجھے حکم دیا گیا ہے۔

حضرت خواجہ نظام الدین اولیاء رحمۃ اللہ علیہ فرماتے ہیں میں ان کے ساتھ غیاث پور آیا۔ ان دونوں یہ موضع ایسا آباد نہ تھا اور نہ کوئی اسے جانتا تھا۔ میں نے یہیں

سکونت اختیار کی۔ یہاں تک کے سلطان معز الدین کی قباد نے دریائے جون کے کنارے موضع کیلو کمپری میں محل اور شہر و جامع مسجد کی بنیاد رکھی تو امراء شہر کی آمد و رفت اس جانب بکثرت ہو گئی۔ مخلوق کی مزاحمت و کثرت حاضری سے میرے اوقات میں خلل آیا اور پھر میں اس اندیشہ میں بتلا ہوا کہ یہاں سے کہیں اور چلا جانا چاہئے۔ پھر یہ رائے قائم کی کہ حضرت مولانا امین الدین احمد محدث ح کا سوم ہے اور میں ان کی فاتحہ خوانی میں شریک ہوں گا اور شہر میں رہنا اختیار کروں گا کیونکہ وہاں لوگوں کی آمد و رفت کم ہوتی ہے۔

حضرت خواجہ نظام الدین اولیاء ح فرماتے ہیں اسی اثناء میں ایک جوان صاحب جمال نجیف و ناتواں جس کے چہرہ سے آثار کمال نمایاں تھے آیا ہے اور واللہ اعلم وہ مردان غیب سے تھا یا کون تھا میرے پاس آیا اور میرے پاس بیٹھ گیا۔ اس نے بیٹھتے ہی یہ شعر کہا۔

آن روز کہ مہ شدی نمی دانتی  
کہ انگشت نمائی عالمی خواہد شد  
امروز کہ زلفت دل حلقة ببرد بود  
در گوشہ نشست نمیدارد سود

حضرت خواجہ نظام الدین اولیاء ح فرماتے ہیں پھر وہ مجھ سے مخاطب ہوا اور کہنے لگا۔

”اول تو آدمی مشہور نہ ہوا ہو جب اللہ عز و جل اسے مشہور بنائے تو ویسی بات نہ کرے جس سے کل قیامت کے روز حضور نبی کریم صلی اللہ علیہ وسلم کے سامنے شرمند ہونا پڑے۔“

حضرت خواجہ نظام الدین اولیاء رحمۃ اللہ علیہ فرماتے ہیں پھر وہ کہنے لگا۔

”یہ کیا قوت اور کیا حوصلہ ہے کہ خلق سے جدا ہو کر گوشہ خلوت

ڈھونڈتے پھر میں اور اللہ کے ساتھ مشغول ہوں۔“

حضرت خواجہ نظام الدین اولیاء رحمۃ اللہ علیہ فرماتے ہیں جب وہ جوان اپنا کلام

ختم کر چکا تو میں نے قدرے کھانا اس کے سامنے پیش کیا اس نے ہاتھ نہ ڈالا۔ میں  
نے اسی وقت نیت کی کہ میں یہیں رہوں گا اور کہیں نہیں جاؤں گا۔ تب اس نے قلیل  
کچھ کھانا کھایا اور اٹھ کر چلا گیا۔

حضرت خواجہ نظام الدین اولیاء رحمۃ اللہ علیہ فرماتے ہیں میں نے پھر اس جوان  
کو کہیں نہیں دیکھا۔



## قصہ نمبر ۲۴

### صوم الدہر

سیر الاولیاء میں منقول ہے حضرت خواجہ نظام الدین اولیاء رحمۃ اللہ علیہ فرماتے ہیں ایک دن میں شیخ الشیوخ والعالم حضرت بابا فرید الدین مسعود گنج شکر رحمۃ اللہ علیہ کے ساتھ کشتی میں سوار تھا اور دیگر یاران بھی ہمارے ہمراہ تھے۔ سخت گرمی کا موسم تھا اور یاران دیگر قیلوہ میں مشغول ہوئے۔ میں شیخ الشیوخ والعالم حضرت بابا فرید الدین مسعود گنج شکر رحمۃ اللہ علیہ کی مگس رانی میں مشغول تھا۔ آپ رحمۃ اللہ علیہ نے پوچھا۔

”یاران کہاں ہیں؟“

حضرت خواجہ نظام الدین اولیاء رحمۃ اللہ علیہ فرماتے ہیں میں نے عرض کیا۔

”کچھ قیلوہ کر رہے ہیں۔“

حضرت خواجہ نظام الدین اولیاء رحمۃ اللہ علیہ فرماتے ہیں شیخ الشیوخ والعالم

حضرت بابا فرید الدین مسعود گنج شکر رحمۃ اللہ علیہ نے فرمایا۔

”تم آؤ میں تم سے کچھ کہوں جب تم دہلی چہنچو تو مجاہدہ اختیار

کرنا، بیکار رہنا، کچھ بات نہیں ہے کہ روزہ رکھنا آدھار استہ ہے

اور باقی تمام اعمال مثل حج وغیرہ کے آدھار استہ ہے۔“

حضرت خواجہ نظام الدین اولیاء رحمۃ اللہ علیہ فرماتے ہیں اس کے بعد مولانا بدرا

الدین اسحاق رحمۃ اللہ علیہ نے کہا۔

”شیخ الشیوخ والعالم رحمۃ اللہ علیہ نے یہ سفر صرف تمہارے لئے کیا تھا۔“

یعنی تم نے اس سفر میں شیخ الشیوخ والعالم حضرت بابا فرید الدین مسعود گنج شکر رحمۃ اللہ علیہ سے بہت سی نعمتیں حاصل کیں۔

حضرت خواجہ نظام الدین اولیاء رحمۃ اللہ علیہ فرماتے ہیں شیخ الشیوخ والعالم حضرت بابا فرید الدین مسعود گنج شکر رحمۃ اللہ علیہ کے فرمان سے مجھے اس قدر ذوق حاصل ہوا تھا کہ میں دریافت نہ کر سکا کہ کون سا مجاہدہ اختیار کروں۔ آخر یار ان طریقت سے مذکورہ کیا اور انہی کے مشورے سے صوم الدہر اختیار کیا یعنی ہمیشہ روزے رکھتا ہوں اور صاف طور پر حکم نہیں ہوا تھا اسی لئے کبھی کبھی اس میں خلل پڑ جاتا ہے۔

○○○

## قصہ نمبر ۲۵

### غیب سے رزق آنا

حضرت خواجہ نظام الدین اولیاء ع فرماتے ہیں کہ عہد غیاثی میں دو جتیل کے من بھر خربوزے آتے تھے اور ساری فصل گزر جاتی تھی اور میں خربوزے نہ چکھتا تھا۔ اس بات سے نہایت خوش رہتا تھا اور تمنا کرتا تھا ساری فصل میرے کھائے گزر جائے تو بہت اچھا ہو گا۔ آخر فصل میں ایک شخص کچھ خربوزے اور کچھ روٹیاں لے کر میرے پاس آیا اور چونکہ وہ غیب سے تھا اس لئے میں نے اسے قبول کیا اور اسی روز کھالیا۔

حضرت خواجہ نظام الدین اولیاء ع فرماتے ہیں ایک دفعہ رات دن گزر کر دوسری رات آگئی تھی کہ میں نے اور میرے تمام متعلقان و اہل خانہ نے کچھ نہ کھایا تھا اور ان دنوں ایک جتیل کی دو سیر میدہ کی روٹیاں آتی تھیں مگر میرے پاس ایک داگ بھی نہ تھا کہ روٹی کھاتا اور ایسی حالت میں اگر کوئی شخص قندو شکر یا کپڑا ہدیہ لاتا تو اس کو فروخت کر کے غرض پوری کرنا ممکن تھا۔ مگر ایسا نہ کرتا جو غیب سے آتا اس کو کام میں لاتا ظاہر ہے کہ ایسی چیزوں سے بھوک کیسے رفع ہو سکتی ہے؟

## قصہ نمبر ۲۶

## خشک کھجڑی

خبر المجالس میں حضرت مخدوم نصیر الدین چراغ شاہ دہلوی رحمۃ اللہ علیہ سے منقول ہے فرماتے ہیں کہ میں نے سلطان المشائخ حضرت خواجہ نظام الدین اولیاء رحمۃ اللہ علیہ کی زبان مبارک سے سنا ہے کہ جب میں دروازہ مندہ کے پاس حصار شہر کے برج میں رہتا تھا تو تمیں روز گزر گئے اور کچھ فتوحات نہ ہوئیں۔ آخر ایک شخص نے دروازہ پر آکر کواڑ پر ہاتھ مارا۔ میں نے کسی سے کہا کہ جا کر دیکھو کہ دروازہ پر کون آیا ہے؟ اس نے دروازہ کھولا تو ایک شخص کھجڑی کا طباق لئے ہوئے تھا۔ اس نے وہ طباق دیا اور چلا گیا۔ جب وہ طباق لے کر اندر آیا تو میں نے اس سے کہا تم اس شخص کو پہچانتے ہو کہ کون تھا؟ اس نے کہا کہ میں نہیں پہچانتا وہ کون تھا؟ آخر میں ہم سب نے مل کر وہ کھجڑی کھانی اس خشک کھجڑی میں ہم کو ایسا لطف آیا کہ آج تک کسی کھانا میں نہیں آیا ہو گا۔

○○○

## قصہ نمبر ۲۷

### ہنوز ہم کو بھوکار کھنا منظور ہے

پیر الاولیاء میں منقول ہے حضرت خواجہ نظام الدین اولیاء رحمۃ اللہ علیہ نے غیاث پور میں سکونت اختیار کی تو آپ رحمۃ اللہ علیہ کے ہاں فقر و فاقہ بہت زیادہ تھا اور تین چار دن کے فاقوں کے بعد آپ رحمۃ اللہ علیہ کے یاران شہر میں زبیل گردانی کرتے تھے اور جس قدر مکڑے روٹی کے میسر ہوتے بوقت افطار ان کو دستر خوان پر سجا تے اور روزہ کھولتے تھے۔ ایک دن یاران نے مکڑے دستر خوان پر رکھے تھے اور وقت افطار کے انتظار میں بیٹھے تھے کہ ایک درویش آیا اور یہ خیال کر کے ان مکڑوں کو کھا گیا کہ شاید یہ مکڑے بچ پڑے ہیں۔ آپ رحمۃ اللہ علیہ نے تمسم فرمایا اور فرمایا۔  
 ”ہنوز ہم کو بھوکار کھنا منظور ہے۔“

○○○

## قصہ نمبر ۲۸

### تم دین کے کام میں میرے مددگار ہو

حضرت خواجہ نظام الدین اولیاء رحمۃ اللہ علیہ کی خانقاہ میں فقر و فاقہ کی نوبت یہاں تک پہنچ چکی تھی کہ تمام خادمان اور یاران ان کا حال بھی انتہائی خستہ ہو چکا تھا۔ ایک دن سلطان جلال الدین خلجمی کو یہ خبر پہنچی تو اس نے کچھ فتوحات آپ رحمۃ اللہ علیہ کی خدمت میں روانہ کیں اور یہ بھی کہلا بھیجا کہ اگر آپ رحمۃ اللہ علیہ کا فرمان ہو تو خدام خانقاہ کے لئے دیہات نذر کئے جائیں تاکہ بفراغت اطاعت خداوندی میں مصروف ہوں۔

حضرت خواجہ نظام الدین اولیاء رحمۃ اللہ علیہ نے سلطان جلال الدین خلجمی کی عرض قبول نہ کی۔ بعض خدام کو جب آپ رحمۃ اللہ علیہ کی بات کا علم ہوا تو بالاتفاق آپ رحمۃ اللہ علیہ کی خدمت میں حاضر ہوئے اور عرض کیا۔

”آپ رحمۃ اللہ علیہ خود ان دیہات کی آمدنی میں سے ایک پائی بھی وصول نہ کریں مگر ہم خدام کا بھوک اور فقر و فاقہ کی وجہ سے برا حال ہو رہا ہے۔“

حضرت خواجہ نظام الدین اولیاء رحمۃ اللہ علیہ نے ان کی گزارشات سن کر سوچا کہ ان لوگوں کے کہنے سننے کا مجھے کوئی فکر نہیں ہے زیادہ سے زیادہ براہیں نیست کہ یہ لوگ مجھ سے عاجز ہو کر چلے جائیں گے۔ ہاں! مگر یاران اعلیٰ سے مجھ کو مشورہ کرنا چاہئے تاکہ ان کا بھی امتحان ہو جائے کہ قبول دنیا کی بابت ان کی کیارائے ہے؟ چنانچہ آپ

حضرت سید محمد کرمانی رحمۃ اللہ علیہ اور دیگر مخلصان سے مشورہ کیا کہ دیہات قبول کرنے چاہیں کہ نہیں؟ سب نے کہا۔

”مولانا نظام الدین رحمۃ اللہ علیہ اب تو ہم آپ رحمۃ اللہ علیہ کے گھر کی روٹی کھاتے ہیں مگر دیہات معین کر لیں گے تو پھر ہم آپ رحمۃ اللہ علیہ کے ہاں کا پانی بھی نہ پیس گے۔“

حضرت خواجہ نظام الدین اولیاء رحمۃ اللہ علیہ یہ جواب سن کر بے حد خوش ہوئے اور فرمایا۔

”مجھے اور لوگوں کی پروانیں اور میرا مقصود تم لوگوں سے ہے پس تمہارے جواب سے میرا دل بہت خوش ہوا ہے۔ الحمد للہ! تم میرے دین کے کام میں مددگار ہو اور یار ان کو ایسا ہونا چاہئے۔“

○○○

## قصہ نمبر ۲۹

### حالت استغناع

سیر الاولیاء میں منقول ہے جب حضرت خواجہ نظام الدین اولیاء رحمۃ اللہ علیہ پاک پتن تشریف لے گئے تو آپ رحمۃ اللہ علیہ کے کپڑے بے حد بوسیدہ اور میلے ہو گئے تھے۔ بی بی رانی رحمۃ اللہ علیہ زوجہ حضرت سید محمد کرمانی رحمۃ اللہ علیہ نے آپ رحمۃ اللہ علیہ سے کہا۔

”یہ کپڑے مجھے دے دو میں ان کو دھو کر پیوند لگا دیتی ہوں۔“

حضرت خواجہ نظام الدین اولیاء رحمۃ اللہ علیہ نے شرم کی وجہ سے ان کو کپڑے نہ دیئے اور پھر انہوں نے بہت اصرار کیا اور حضرت سید محمد کرمانی رحمۃ اللہ علیہ کی لئگی آپ رحمۃ اللہ علیہ کو دی کہ اس کا تہبند باندھ لو اور کپڑے مجھے دے دو۔ تب مجبور ہو کر آپ رحمۃ اللہ علیہ نے کپڑے اٹا کر ان کو دیئے۔ انہوں نے دھو کر کرتے میں گریبان کے پاس حضرت سید محمد کرمانی رحمۃ اللہ علیہ کی دستار سے پارچہ لے کر پیوند لگا دیئے اور تیار کر کے آپ رحمۃ اللہ علیہ کو دے دیئے۔ آپ رحمۃ اللہ علیہ نے نہایت عذر و معدالت کے ساتھ اور شکریہ کے ساتھ وہ کپڑے پہنے اور آخر عمر تک ان کے سلوک کو یاد رکھا اور حضرت سید محمد کرمانی رحمۃ اللہ علیہ کے ساتھ بے حد محبت اور عنایت فرماتے رہے۔

## قصہ نمبر ۳۰

## محبت خداوندی کی خوشبو

سیر الاولیاء میں منقول ہے حضرت خواجہ نظام الدین اولیاء رحمۃ اللہ علیہ فرماتے ہیں میں نے جب شہر دہلی کے دروازے کے پاس سکونت اختیار کی تو نہایت پریشان تھا کہ میں بیچارہ کہاں اور معرفت خداوندی کہاں میں اس لائق نہیں ہوں کہ اس نعمت سے عزت پاؤں؟ پھر میں نے حضرت شیخ رسان رحمۃ اللہ علیہ کے مزار پاک پر اسی نیت سے چلہ کیا کہ مقبولان بارگاہ خداوندی میں میرا بھی شمار ہو جائے۔

حضرت خواجہ نظام الدین اولیاء رحمۃ اللہ علیہ فرماتے ہیں حضرت شیخ رسان رحمۃ اللہ علیہ کے مزار پاک پر اٹی کا ایک درخت تھا جو کافی عرصہ سے خشک تھا۔ میرے چلہ کے دوران وہ تروتازہ ہو گیا۔ میں نے حضرت شیخ رسان رحمۃ اللہ علیہ کے مزار کے سامنے کھڑے ہو کر عرض کیا۔

”حضرت! ان چالیس روز میں تو درخت کی کایا پلٹ گئی مگر میری حالت میں کچھ فرق نہیں آیا۔“

حضرت خواجہ نظام الدین اولیاء رحمۃ اللہ علیہ فرماتے ہیں میں نے یہ کہہ کر اپنے گھر کی راہ لی۔ راستہ میں ایک بزرگ گرتے پڑتے چلے آرہے تھے میں نے جانا کہ یہ کوئی مست ہیں۔ میں ان کے سامنے سے ہٹ گیا وہ میری طرف متوجہ ہوئے۔ میں دوسری طرف پلٹا تو وہ ادھر کو بھی آگئے۔ آخر کار ناچار میں کھڑا ہو گیا اور دل میں کہا۔

”دیکھوں تو یہ شخص کون ہیں اور کیا کرتے ہیں؟“

حضرت خواجہ نظام الدین اولیاء رحمۃ اللہ علیہ فرماتے ہیں جب وہ میرے قریب آئے تو دونوں ہاتھوں کو پھیلا کر مجھ سے بغلگیر ہوئے اور ان کے منہ اور سینہ سے مجھ کو عطر اور عنبر کی خوشبو آ رہی تھی۔ میں سمجھ گیا کہ یہ حضرت شیخ رسال رحمۃ اللہ علیہ ہیں۔ انہوں نے فرمایا۔

”صوفی تمہارے سینہ سے محبت خداوندی کی خوشبو آتی ہے۔“

حضرت خواجہ نظام الدین اولیاء رحمۃ اللہ علیہ فرماتے ہیں یہ کہتے ہی وہ میری نظروں سے غائب ہو گئے۔ میں سمجھ گیا انشاء اللہ عز و جل محبت خداوندی اور معرفت خداوندی مجھے ضرور حاصل ہوگی کیونکہ شیخ رسال رحمۃ اللہ علیہ نے میرے حق میں ایسا ہی فرمایا ہے۔

O.....O.....O

## قصہ نمبر ۳۱

### میرا جانا اللہ کی طرف ہے

سیر الاولیاء میں منقول ہے کہ ایام فقر و فاقہ میں ایک شخص حضرت خواجہ نظام الدین اولیاء رحمۃ اللہ علیہ کی خانقاہ میں حاضر ہوا اور جب فقر و فاقہ کی صورت حال دیکھی تو کہنے لگا۔

”میں علم کیمیاء سے واقف اور صنعت ذہبی پر قادر ہوں یعنی سونا بنانا جانتا ہوں اگر حکم ہو تو خادمان خانقاہ سے کسی کو یہ ہنر بتا دوں تاکہ فقر و فاقہ کی مشقت جاتی رہے اور فراغی جاصل ہو۔“

حضرت خواجہ نظام الدین اولیاء رحمۃ اللہ علیہ نے تبسم فرمایا اور فرمایا۔

”اے عزیز! مجھے نہ تیرے زر سے کام ہے اور نہ ہی ذہب سے۔  
ذہابی الی اللہ یعنی میرا جانا اللہ کی طرف سے ہے اور اس کے سواباقی سب ہوں ہے۔“

○○○

## قصہ نمبر ۳۲

### نفس کشی کی انتہاء

حضرت خواجہ نظام الدین اولیاء رحمۃ اللہ علیہ فرماتے ہیں جن دنوں میں پاک پتن  
میں بابا فرید رحمۃ اللہ علیہ کی صحبت میں موجود تھا میرا ایک دوست جو عالم دین تھا اور میرا ہم  
درس تھا اور ہم دونوں علمی مسائل پر بحث کیا کرتے تھے وہ پاک پتن آیا اور جب اس  
نے مجھے بوسیدہ لباس میں دیکھا تو میرے حال پر افسوس کیا اور کہا تم نے یہ کیا حال بنا  
لیا اور اگر تم دہلی میں مدرس ہوتے تو یقیناً اس وقت مجتہد زمانہ ہوتے اور تمہاری زندگی  
اطمینان سے بسر ہوتی۔

حضرت خواجہ نظام الدین اولیاء رحمۃ اللہ علیہ فرماتے ہیں میں نے اپنے دوست کو  
کچھ جواب نہ دیا اور جب میں بابا فرید رحمۃ اللہ علیہ کی خدمت میں حاضر ہوا تو آپ  
رحمۃ اللہ علیہ کشف باطنی سے میرے احوال سے آگاہ تھے آپ رحمۃ اللہ علیہ نے فرمایا کہ اگر کوئی  
دوست مل جائے اور وہ تمہارے حال پر افسوس کرے اور کہے کہ تم نے یہ کیا حال بنا  
رکھا ہے اور تم مدرس بن جاتے تو ایسے میں تم اسے کیا جواب دو گے؟

حضرت خواجہ نظام الدین اولیاء رحمۃ اللہ علیہ فرماتے ہیں میں نے عرض کیا حضور!  
جو آپ رحمۃ اللہ علیہ ارشاد فرمائیں۔ آپ رحمۃ اللہ علیہ نے فرمایا اگر کوئی ایسا کہے تو یہ شعر سنادیتاے

نہ ہمرہی تو مرا راہ خویش گیرو برو  
ترًا سعادت باد امر گنوں ساری

حضرت خواجہ نظام الدین اولیاء رحمۃ اللہ علیہ فرماتے ہیں پھر بابا فرید رحمۃ اللہ علیہ نے فرمایا تم لنگر خانے میں چلے جاؤ اور وہاں مختلف کھانے خوان میں سجا کر اپنے اس دوست کے پاس لے جاؤ۔ میں نے حکم کی تعمیل کی اور جب میرے دوست نے دیکھا تو روتا ہوا میرے پاس آیا اور سر سے خوان اتار کر کہنے لگا تم نے ایسا کیوں کیا؟ میں نے کہا میرے مرشد پاک نے مجھے اس کا حکم دیا تھا۔ اس نے میری بات سنی تو کہا تمہارے مرشد نے تمہیں نفس کشی کے اس مقام تک پہنچا دیا ہے تم مجھے ان کے پاس لے چلو۔ میں نے اپنے دوست سے کہا کہ پہلے کھانا کھالو اور پھر میں تمہیں اپنے مرشد کے پاس لے چلوں گا۔ الغرض ہم دونوں نے کھانا کھایا اور جب کھانے سے فارغ ہوئے تو میرے دوست نے اپنے خادم سے کہا کہ وہ خوان اٹھا لے۔ میں نے کہا ایسا ہرگز نہیں ہو گا اور تم یہ خوان میرے سر پر رکھو اور میں جیسے آیا تھا ویسے ہی واپس جاؤں گا۔ پھر میں اپنے دوست کو لے کر بابا فرید رحمۃ اللہ علیہ کی خدمت میں حاضر ہوا اور میرا وہ دوست آپ رحمۃ اللہ علیہ کے دست حق پر بیعت ہو کر آپ رحمۃ اللہ علیہ کا مرید ہو گیا۔

۰۰۰

## قصہ نمبر ۳۳

# مجھ کو رزاق مطلق بلا واسطہ رزق پہنچائے گا

کتاب جو امع المکم میں منقول ہے ایک مرتبہ حضرت خواجہ نظام الدین اولیاء رحمۃ اللہ علیہ کے ہاں کئی روز سے فاقہ تھا اور کچھ فتوحات نہ ہوئی تھیں۔ ایک معلم کو اس کی خبر ہوئی اور انہوں نے چند جوالا ہوں سے جو وہاں رہتے تھے سے اس کا ذکر کیا اور کہا نہایت افسوس کا مقام ہے کہ ایک بزرگ تمہارے محلے میں ہیں اور کئی روز سے فاقہ کر رہے ہیں تمہیں ان کی کوئی خبر نہیں ہے۔ جوالا ہوں نے اسی وقت کھانا تیار کیا اور آپ رحمۃ اللہ علیہ کی خدمت میں حاضر ہوئے۔ آپ رحمۃ اللہ علیہ نے جب اس کھانے کو تناول کرنا چاہا تو ایک جوالا ہے کی زبان سے نکلا اس معلم پر اللہ کی رحمت ہو۔ آپ رحمۃ اللہ علیہ نے فوراً کھانے سے ہاتھ کھیچ لیا اور فرمایا تم نے کیا کہا۔ اس جوالا ہے نے معلم کے بیان کی کیفیت عرض کی کہ اگر وہ معلم بیان نہ کرتا تو ہم آپ رحمۃ اللہ علیہ کے حال سے غافل تھے۔ آپ رحمۃ اللہ علیہ جوالا ہے کی زبان سے یہ کلام سن کر نہایت آزر دہ ہوئے اور فرمایا قسم ہے سر شیخ کی میں ہرگز یہ کھانا نہ کھاؤں گا۔ جوالا ہے سخت پشیمان ہوئے اور عرض کیا اس مرد نے نادانستہ یہ بیہودہ گوئی کی ہے اس کی تقصیر معاف فرمادیں اور کھانا تناول فرمائیں۔ آپ رحمۃ اللہ علیہ نے فرمایا جو کچھ کیا تم نے خود کیا ہے اس کھانے کو لے جاؤ اور خود کھالو۔ مجھ کو رزاق مطلق بلا واسطہ رزق پہنچائے گا۔

○○○

## قصہ نمبر ۳۴

### فقر نطاہری کی دیگ

سیر العارفین میں منقول ہے ابتداء میں حضرت خواجہ نظام الدین اولیاء رحمۃ اللہ علیہ سے جن دلوگوں نے ارادت و خلافت کے درجات حاصل کئے۔ ان میں مولانا برہان الدین غریب رحمۃ اللہ علیہ پہلے خلیفہ ہیں اور انہیں آپ رحمۃ اللہ علیہ نے دکن کی طرف رخصت فرمایا تھا اور شہر برہان پور انہی کے نام پر آباد ہوا ہے۔ مولانا برہان الدین غریب رحمۃ اللہ علیہ کا مزار پاک شہر دولت آباد میں ہے۔ آپ رحمۃ اللہ علیہ کے دوسرے خلیفہ مولانا کمال الدین یعقوب رحمۃ اللہ علیہ تھے۔ انہیں آپ رحمۃ اللہ علیہ نے گجرات کی طرف روانہ کیا تھا۔ شہر پٹن میں حوض نمیں لنگ کے قریب مولانا کمال الدین یعقوب رحمۃ اللہ علیہ کا مزار مبارک مر جع گاہ خلاق تھے۔ یہ دونوں بزرگ حضرت خواجہ نظام الدین اولیاء رحمۃ اللہ علیہ کی خدمت باسعادت میں مجاہدہ و ریاضت کے اندر مشغول تھے۔ ایک دفعہ چار روز سے کوئی فتوحات نہ ہوئی جس سے روزہ افطار کیا جاتا۔ آپ رحمۃ اللہ علیہ کے پڑوس میں ایک بزرگ اور ضعیفہ عورت رہتی تھی اور وہ بھی آپ رحمۃ اللہ علیہ کے ساتھ عقیدت رکھتی تھی۔ وہ چرخہ کات کراس کی مزدوری سے جو خریدتی اور اس کا آٹا پیسی تو نان بنے نمک پکا کر روزہ افطار کرتی تھی۔ اس روز ضعیفہ آدھ سیر کا آٹا آپ رحمۃ اللہ علیہ کی خدمت میں لا لی تو آپ رحمۃ اللہ علیہ نے مولانا کمال الدین رحمۃ اللہ علیہ کو حکم دیا کہ اس آٹے کو ہندیا میں ڈال کر قدرے پانی کے ساتھ آگ پر رکھ دو شاید کوئی مہمان پہنچ جائے۔ مولانا کمال

الدین رحمۃ اللہ علیہ نے ایسا ہی کیا اور ہندیا کے نیچے آگ جلا دی۔ ہندیا میں اس قدر جوش آ رہا تھا اور اس قدر پک رہی تھی کہ جسم کے کسی بھی حصہ میں ایک بوند بھی گرتی تو آبلہ ڈال دیتی۔ اتنے میں ایک فقیر کمبل پوش آیا اور کہا اے شیخ! اگر کچھ ما حضر ہو تو میرے پاس لائیے۔ آپ رحمۃ اللہ علیہ نے فرمایا درویشوں کا کام شفقت کرنا ہے آپ تشریف لا گئیں ہندیا پک رہی ہے۔ درویش نے کہا آپ رحمۃ اللہ علیہ خود اٹھیے اور میرے پاس ہندیا لے آئیے۔ آپ رحمۃ اللہ علیہ اسی وقت اٹھے اور آستین مبارک ہاتھ میں لپیٹ کر ہندیا کو اٹھایا تاکہ ہاتھ ہندیا سے نہ جل جائے۔ اس کے بعد وہ ہندیا لا کر ان درویش کی خدمت میں رکھ دی۔ درویش نے اپنا ہاتھ اس ہندیا میں ڈال کر کھانا شروع کر دیا حالانکہ ہندیا برابر جوش زن تھی۔ آپ رحمۃ اللہ علیہ ہندیا کو پکڑے ہوئے کھڑے تھے اور آخر کار جب وہ درویش کھا چکے تو آپ رحمۃ اللہ علیہ کے ہاتھ سے ہندیا لے کر زمین پر دے ماری اور ہندیا ملکڑے ملکڑے ہو گئی۔ پھر اس درویش نے آپ رحمۃ اللہ علیہ سے مخاطب ہو کر کہا۔

”مولانا نظام الدین (رحمۃ اللہ علیہ)! شیخ فرید الدین رحمۃ اللہ علیہ نے تم کو نعمت یا طنی عنایت فرمائی ہے اور تمہاری فقر ظاہری کی دیگ کو میں نے توڑ دیا ہے۔“

پھر وہ درویش نظروں سے غائب ہو گیا اور حضرت خواجہ نظام الدین اولیاء رحمۃ اللہ علیہ کی خدمت میں اس قدر فتوحات اور نذرانہ جات و شکرانہ کی آمد شروع ہوئی کہ حد حساب سے باہر اور ربط تقریر سے باہر ہے۔

## قصہ نمبر ۳۵

### شیخ الشیوخ والعالم حمزة اللہ علیہ السلام کی دعا کی تعلیم

راحت القلوب میں حضرت خواجہ نظام الدین اولیاء علیہ السلام سے منقول ہے جب میں پہلی مرتبہ پاک پتن حاضر ہوا تو شیخ الشیوخ والعالم حضرت بابا فرید الدین مسعود گنج شکر علیہ السلام نے فرمایا مولا نا نظام الدین (علیہ السلام) اس دعا کو یاد کرو اور پھر آپ علیہ السلام نے مجھے یوں دعا کی تعلیم دی۔

”اے مخلوق پر فضل کرنے والے! اے عطا و بخشش کے ساتھ دونوں ہاتھ کشادہ رکھنے والے اور اچھی اچھی بخششوں والے! اے بلا وبلیات کے دفع کرنے والے! حضرت محمد مصطفیٰ علیہ السلام اور ان کی آل پر درود بھیجنے والے! ہمارے روزمرہ کے گناہوں کو معاف کر دے اور ہمیں بخش دے۔ ہمیں اسلام پر موت دے اور نیک لوگوں کے ساتھ ملا۔ تمام انبیاء و مرسیین اور ملائکہ مقربین پر درود و سلام بکثرت بھیج کہ سب رحمت کرنے والوں سے بڑی رحمت کرنے والا تو ہے۔“

حضرت خواجہ نظام الدین اولیاء علیہ السلام فرماتے ہیں میں نے عرض کیا۔

”حضور بہت بہتر ہے۔“

حضرت خواجہ نظام الدین اولیاء علیہ السلام فرماتے ہیں میں ان دونوں انتہائی

استغراق میں مشغول تھا۔ شیخ الشیوخ والعالم حضرت بابا فرید الدین مسعود گنج شکر رحمۃ اللہ علیہ نے فرمایا۔

”اس دعا کو یاد کر کے اس پر مواظبت کرو تو پھر میں تم کو اپنا خلیفہ بناؤں گا۔“

حضرت خواجہ نظام الدین اولیاء رحمۃ اللہ علیہ فرماتے ہیں چنانچہ بہ فرمان کہ دعا گو ایسا ہی کرتا رہا اور شہر میں چلا آیا۔ میں تین بار دہلی سے شیخ الشیوخ والعالم حضرت بابا فرید الدین مسعود گنج شکر رحمۃ اللہ علیہ کی خدمت اقدس میں حاضر ہوا ہوں۔



## قصہ نمبر ۳۶

### ان کی محبت اور خلوص آج بھی برقرار ہے

شیخ الشیوخ والعالم حضرت بابا فرید الدین مسعود گنج شکر رحمۃ اللہ علیہ نے ایک مرتبہ فرمایا ایک شخص میرا مرید ہوا اور کچھ عرصہ میرے پاس رہا پھر جب وہ میرے پاس سے چلا گیا تو اپنی پہلی حالت پر واپس آگیا۔ اسی طرح ایک اور شخص میرا مرید ہوا اور وہ بھی جب تک میرے پاس رہا درست رہا مگر جب واپس گیا تو اپنے پہلے حال پر واپس لوٹ گیا مگر جب سے مولانا نظام الدین رحمۃ اللہ علیہ میرے پاس آئے ہیں یا اپنے پہلے حال کو واپس نہیں لوٹے اور ان کی محبت اور خلوص آج بھی برقرار ہے۔

○○○

## قصہ نمبر ۳۷

## دعا کے آداب کو ملحوظ رکھا

حضرت خواجہ نظام الدین اولیاء رحمۃ اللہ علیہ فرماتے ہیں ایک مرتبہ شیخ الشیوخ والعالم حضرت بابا فرید الدین مسعود گنج شکر رحمۃ اللہ علیہ کے ہاتھ میں ایک دعا تھی آپ رحمۃ اللہ علیہ نے فرمایا کہ کون ہے جو اس دعا کو یاد کرے۔ میں سمجھ گیا کہ آپ رحمۃ اللہ علیہ میرے متعلق ارشاد فرمائے ہیں چنانچہ میں نے سلام کیا اور عرض کیا حضور! کیا میں اسے یاد کر لوں؟ آپ رحمۃ اللہ علیہ وہ دعا مجھے عطا فرمائی اور میں نے اس دعا کو آپ رحمۃ اللہ علیہ کے سامنے پڑھا۔ آپ رحمۃ اللہ علیہ نے میری اصلاح فرمائی اور فرمایا کہ یوں پڑھو۔ میں نے پھر پڑھا اور پھر وہ دعا مجھے یاد ہو گی۔ جب میں آپ رحمۃ اللہ علیہ کی خدمت سے واپس ہوا تو مولانا بدر الدین احلق رحمۃ اللہ علیہ نے مجھ سے کہا تم نے مرشد پاک کے بتائے ہوئے طریقے کے مطابق دعا یاد کر لی اور تم نے دعا کے آداب کو ملحوظ رکھا جبکہ ہم میں سے کوئی بھی ایسا نہیں تھا جو اس دعا کو اس کے آداب کے ساتھ یاد رکھتا۔

○○○

## قصہ نمبر ۳۸

### گستاخی کی سزا

حضرت خواجہ نظام الدین اولیاء رحمۃ اللہ علیہ فرماتے ہیں میں سرمنڈوا کر شیخ الشیوخ والعالم حضرت بابا فرید الدین مسعود گنج شکر رحمۃ اللہ علیہ کی اجازت سے دہلی کی جانب عازم سفر ہوا اور میں نے آپ رحمۃ اللہ علیہ سے ملنے والا کمل کا خرقہ پہن رکھا تھا اور دہلی پہنچنے کے بعد میں اس خرقہ کو پہنے جامع مسجد دہلی کی جانب روانہ ہوا تو راستہ میں میری ملاقات شرف الدین قیامی سے ہوئی۔ میں نے شرف الدین کو اپنے مرید ہونے کا واقعہ بتایا اور مرشد پاک سے ملنے والے خرقہ کے متعلق بتایا تو وہ غصہ میں آگیا اور اس نے آپ رحمۃ اللہ علیہ کی شان میں نازیبا کلمات کہے اور مجھے برا بھلا کہنا شروع کر دیا۔ مجھ میں ہمت تھی کہ میں اسے جواب دیتا مگر میں تنے صبر کیا اور جب دوبارہ آپ رحمۃ اللہ علیہ کی خدمت میں حاضر ہوا تو میں نے تمام واقعہ آپ رحمۃ اللہ علیہ کے گوش گزار کیا۔ آپ رحمۃ اللہ علیہ نے سنا تو رقت طاری ہو گئی اور آپ رحمۃ اللہ علیہ نے میرے صبر کی تعریف کی اور جلال میں آگئے اور فرمایا شرف الدین کو موت نے آن لیا۔

حضرت خواجہ نظام الدین اولیاء رحمۃ اللہ علیہ فرماتے ہیں جب میں دہلی دوبارہ گیا تو پتہ چلا کہ شرف الدین اسی دن مر گیا تھا جس دن بابا فرید رحمۃ اللہ علیہ نے اس کے مرنے کی خبر دی تھی۔

## قصہ نمبر ۳۹

### کاملین کا چھونا بھی اثر رکھتا ہے

حضرت خواجہ نظام الدین اولیاء رحمۃ اللہ علیہ فرماتے ہیں ایک مرتبہ میرے دل میں خیال آیا کہ میں شیخ الشیوخ والعالم حضرت بابا فرید الدین مسعود گنج شکر رحمۃ اللہ علیہ سے کسی دن فرصت میں تعویذ لکھنے کی اجازت طلب کروں۔ پھر ایک دن ایسا ہوا کہ مولا نا بدرا الدین اسحاق رحمۃ اللہ علیہ جو آپ رحمۃ اللہ علیہ کے تعویذ لکھا کرتے تھے وہ موجود نہ تھے اور تعویذ لینے والوں کا ہجوم تھا۔ آپ رحمۃ اللہ علیہ نے مجھ سے فرمایا تم تعویذ لکھو چنا نچہ میں تعویذ لکھنے لگا اور ہجوم اس قدر زیادہ تھا کہ لوگ جھگڑنے لگے۔ آپ رحمۃ اللہ علیہ میری جانب متوجہ ہوئے اور فرمایا لگبڑا گئے؟ میں نے عرض کیا حضور! آپ رحمۃ اللہ علیہ سب جانتے ہیں۔ آپ رحمۃ اللہ علیہ نے فرمایا تمہیں تعویذ لکھنے کی اجازت ہے۔ پھر فرمایا کاملین کا ہاتھ سے چھونا بھی اثر رکھتا ہے۔

○○○

## قصہ نمبر ۴۰

## تم نے دیوار کیوں کو دی؟

حضرت خواجہ نظام الدین اولیاء رحمۃ اللہ علیہ فرماتے ہیں کہ میں اور میرے کچھ دوست پاک پتن آرہے تھے راستے میں سری کے جنگل میں ایک سانپ نے مجھے ڈس لیا اور میرے ایک ساتھی نے جس جگہ سانپ نے ڈسا تھا وہاں مضبوطی سے کپڑا باندھ دیا تاکہ زہرنہ پھیلے۔ جب ہم پاک پتن کے نزدیک پہنچے تو رات کا وقت تھا اور شہر کے دروازے بند ہو چکے تھے۔ میرے ساتھیوں نے فیصلہ کیا کہ وہ دیوار پھلانگ کر شہر میں داخل ہو جائیں اور ابھی یہ بات ہو رہی تھی کہ قلعہ کی دیوار میں کئی سوراخ ہو گئے اور میرے ساتھی ان کے ذریعے اوپر چڑھ کر اندر کو د گئے۔ میں خوفزدہ تھا میرے ایک ساتھی نے میرا ہاتھ پکڑا اور مجھے بھی اوپر کھینچ لیا۔ ہم فجر کے وقت شیخ والعالم حضرت بابا فرید الدین مسعود گنج شکر رحمۃ اللہ علیہ کی خدمت میں حاضر ہوئے تو آپ رحمۃ اللہ علیہ نے سب کی خیریت دریافت کی مگر میری خیریت دریافت نہ فرمائی۔ پھر کچھ دیر بعد مجھے سے فرمایا۔

”سانپ کا ڈسنا تو اور بات ہے مگر تم نے دیوار کیوں کو دی تھی؟“

○○○

## قصہ نمبر ۴

### ہندوستان کی ولایت

حضرت خواجہ نظام الدین اولیاء رحمۃ اللہ علیہ فرماتے ہیں ایک دن شیخ الشیوخ والعالم حضرت بابا فرید الدین مسعود گنج شکر رحمۃ اللہ علیہ نے فرمایا۔

”مولانا نظام الدین رحمۃ اللہ علیہ)! میں نے تم سے ایک دعا کہی تھی وہ تمہیں یاد ہے؟“

حضرت خواجہ نظام الدین اولیاء رحمۃ اللہ علیہ فرماتے ہیں میں نے عرض کیا جی حضور! مجھے یاد ہے۔ شیخ الشیوخ والعالم حضرت بابا فرید الدین مسعود گنج شکر رحمۃ اللہ علیہ نے فرمایا کاغذ لاو میں کاغذ لے آیا اور آپ رحمۃ اللہ علیہ نے اجازت نامہ لکھا۔ پھر اس کے بعد آپ رحمۃ اللہ علیہ نے فرمایا۔

”مولانا نظام الدین رحمۃ اللہ علیہ)! اس اجازت نامہ کو ہانسی میں مولانا جمال الدین ہانسوی رحمۃ اللہ علیہ کو اور دہلی میں قاضی منتخب کو دکھادیں۔“

حضرت خواجہ نظام الدین اولیاء رحمۃ اللہ علیہ فرماتے ہیں اس وقت میرے دل میں یہ خیال گزرا شیخ الشیوخ والعالم حضرت بابا فرید الدین مسعود گنج شکر رحمۃ اللہ علیہ نے حضرت شیخ نجیب الدین متوكل رحمۃ اللہ علیہ کا نام نہیں لیا کہ انہیں بھی دکھانا مگر میں خاموش رہا کہ ہو سکتا ہے کہ اس میں بھی کوئی راز ہو۔

حضرت خواجہ نظام الدین اولیاء رحمۃ اللہ علیہ فرماتے ہیں میں پاک پتن سے دہلی

واپس آیا۔ جب دہلی پہنچا تو معلوم ہوا کہ حضرت شیخ نجیب الدین متولی رحمۃ اللہ علیہ نے بتاریخ ہفتہ ماہ رمضان انتقال فرمایا ہے اور شیخ الشیوخ والعالم حضرت بابا فرید الدین مسعود گنج شکر رحمۃ اللہ علیہ نے مجھے بتاریخ تیرہ ماہ رمضان خلافت عطا فرمائی ہے۔ اسی روز آپ رحمۃ اللہ علیہ نے مجھے خلافت عطا کرنے کے بعد یہ دعا دی۔

اسعدك الله تعالى في الدارين ورزقك علماً نافعاً و

عملًا مقبول

یعنی کہ دونوں جہانوں میں اللہ عز وجل تجھے نیک بخت کرے اور علم نافع و عمل مقبول عطا فرمائے۔ اس کے بعد شیخ الشیوخ والعالم حضرت بابا فرید الدین مسعود گنج شکر رحمۃ اللہ علیہ نے فرمایا۔

”مجاہدہ میں بہت کوشش کرنا۔“

حضرت خواجہ نظام الدین اولیاء رحمۃ اللہ علیہ فرماتے ہیں پھر مجھے دہلی کی طرف رخصت کرتے ہوئے فرمایا۔

”مولانا نظام الدین رحمۃ اللہ علیہ)! بحکم خداوندی میں نے تمہیں ہندوستان کی ولایت بخشی اور اس ملک کو تمہاری پناہ میں چھوڑا اور اپنا نسب کیا۔“

○○○

## قصہ نمبر ۴۲

### عاجز کی دعا

حضرت خواجہ نظام الدین اولیاء گنبدیہ فرماتے ہیں جب شیخ الشیوخ والعالم حضرت بابا فرید الدین مسعود گنج شکر گنبدیہ بیمار ہوئے تو آپ گنبدیہ نے ایک دن مجھے پاک پتن میں شہداء کے قبرستان بھیجا۔ جب میں شہداء کی زیارت کے بعد لوٹا تو آپ گنبدیہ نے فرمایا۔

”مولانا نظام الدین (گنبدیہ)! تمہاری دعائے اثر نہیں کیا۔“

حضرت خواجہ نظام الدین اولیاء گنبدیہ فرماتے ہیں میرے پاس شیخ الشیوخ والعالم حضرت بابا فرید الدین مسعود گنج شکر گنبدیہ کی بات کا کچھ جواب نہ تھا۔ ایک دن میں شہداء کے قبرستان گیا اور جب واپس لوٹا تو آپ گنبدیہ نے فرمایا۔

”مولانا نظام الدین (گنبدیہ)! تمہاری دعائے اب بھی کچھ اثر نہیں کیا۔“

حضرت خواجہ نظام الدین اولیاء گنبدیہ فرماتے ہیں اس وقت میرا ایک دوست علی بھاری وہاں موجود تھا اس نے عرض کیا۔

”حضور! ہم ناقص ہیں اور آپ گنبدیہ کامل ہیں پھر ہم ناقص و عاجز کی دعا کامل کے حق میں کیسے مقبول ہو سکتی ہے؟“

حضرت خواجہ نظام الدین اولیاء گنبدیہ فرماتے ہیں شیخ الشیوخ والعالم حضرت

بابا فرید الدین مسعود گنج شکر رحمۃ اللہ علیہ نے علی بھاری کی بات نہ سنی اور پھر اس بات کو میں نے آپ رحمۃ اللہ علیہ کی خدمت میں گوش گزار کیا۔ آپ رحمۃ اللہ علیہ نے فرمایا۔

”میں بارگاہِ خداوندی میں دعا گو ہوں کہ تم بارگاہِ خداوندی میں جو بھی دعا کرو وہ قبول ہو۔ تم اور مولانا بدر الدین الحلق رحمۃ اللہ علیہ  
فلان جگہ چلے جاؤ اور عبادتِ خداوندی میں مشغول رہو۔“

حضرت خواجہ نظام الدین اولیاء رحمۃ اللہ علیہ فرماتے ہیں پھر شیخ الشیوخ والعالم حضرت بابا فرید الدین مسعود گنج شکر رحمۃ اللہ علیہ نے مجھے اپنا عصا عطا فرمایا اور میں مولانا بدر الدین الحلق رحمۃ اللہ علیہ کے ہمراہ اس جگہ چلا گیا اور عبادتِ خداوندی میں مشغول رہا۔ اگلے دن شب بیداری کے بعد میں آپ رحمۃ اللہ علیہ کی خدمت میں حاضر ہوا تو آپ رحمۃ اللہ علیہ نے فرمایا تم نے بہت اچھا کیا۔



## قصہ نمبر ۴۳

# تمہاری ایک نگاہ ہی کافی ہو گی

شیخ الشیوخ والعالم حضرت بابا فرید الدین مسعود گنج شکر عین اللہ کے وصال سے قبل جب حضرت خواجہ نظام الدین اولیاء عین اللہ پاک پتن تشریف لائے تو آپ عین اللہ نے اپنا لعاب دہن ان کے منہ میں ڈالا اور انہیں قرآن مجید حفظ کرنے کی وصیت کی اور پھر فاتحہ پڑھنے کے بعد آپ عین اللہ کے حق میں دعا فرمائی۔

”اے اللہ! مولانا نظام (عین اللہ) کو مخلوق کے دروازے پر نہ  
لے جانا۔“

پھر شیخ الشیوخ والعالم حضرت بابا فرید الدین مسعود گنج شکر عین اللہ نے فرمایا۔  
”مولانا نظام (عین اللہ)! تمہیں دین و دنیا دونوں عطا کئے گئے  
اور ہر شے ایک دن ختم ہو جائے گی، تم دہلی چلے جاؤ تمہیں دہلی  
کی خلافت عطا کی جاتی ہے اور تم دہلی میں رہ کر اہل ہند کی رشد  
وہدایت کا فریضہ انجام دو اور میری بجائے تمہارا ایک دفعہ کسی پر  
نگاہ کرنا کافی ہو گا۔“



## قصہ نمبر ۴۴

### شرعی عذر

حضرت خواجہ نظام الدین اولیاء رحمۃ اللہ علیہ فرماتے ہیں شیخ الشیوخ والعالم حضرت بابا فرید الدین مسعود گنج شکر رحمۃ اللہ علیہ مرض وصال میں متلا ہوئے اور اس دوران رمضان المبارک شروع ہو گیا آپ رحمۃ اللہ علیہ بیماری کی وجہ سے کبھی روزہ رکھتے اور کبھی روزہ نہ رکھتے تھے۔ ایک دن آپ رحمۃ اللہ علیہ کی خدمت میں خربوزہ پیش کیا گیا اور آپ رحمۃ اللہ علیہ نے اس کی دو قاشیں تناول فرمائے کہ بقیہ خربوزہ میری جانب بڑھا دیا۔ میں اس وقت روزہ سے تھا مگر اس خیال سے کہ مرشد پاک کی عنایت ہے اور یہ سعادت ہر کسی کا مقدر نہیں ہوتی میں اسے کھا لیتا ہوں اور بعد میں کفارہ کے طور پر دو ماہ کے روزے رکھ لوں گا۔ میں نے جیسے ہی وہ خربوزہ کھانا چاہا آپ رحمۃ اللہ علیہ میرے ارادہ سے آگاہ ہو گئے اور فرمایا۔

”مولانا نظام الدین (رحمۃ اللہ علیہ)! ایسا نہ کرنا میں نے شرعی عذر کی بناء پر روزہ نہیں رکھا۔“

○○○

## قصہ نمبر ۴۵

### مولانا نظام الدین رحمۃ اللہ علیہ کی امانت

حضرت سید محمد کرمانی رحمۃ اللہ علیہ جو دہلی میں مقیم تھے وہ شیخ الشیوخ والعالم حضرت بابا فرید الدین مسعود گنج شکر رحمۃ اللہ علیہ کی مرض وصال میں عیادت کے لئے پاک پن تشریف لائے اور آپ رحمۃ اللہ علیہ اپنے حجرہ خاص میں آرام فرمائے۔ حضرت سید محمد کرمانی رحمۃ اللہ علیہ نے حجرہ میں داخل ہونا چاہا تو خدام نے روک دیا مگر پھر بھی حجرہ میں داخل ہو گئے اور قدم بوی کی سعادت حاصل کی۔ آپ رحمۃ اللہ علیہ نے فرمایا تم کب آئے؟ حضرت سید محمد کرمانی رحمۃ اللہ علیہ نے عرض کیا حضور! ابھی آیا ہوں اور مولانا نظام الدین رحمۃ اللہ علیہ نے بھی سلام کہا ہے۔ آپ رحمۃ اللہ علیہ نے پوچھا وہ کیسے ہیں؟ پھر آپ رحمۃ اللہ علیہ نے اپنا خرقہ خاص، مصلیٰ اور عصا جو سلسلہ عالیہ چشتیہ کے تبرکات تھے وہ حضرت سید محمد کرمانی رحمۃ اللہ علیہ کو دیئے اور فرمایا۔

”یہ مولانا نظام الدین رحمۃ اللہ علیہ کی امانت ہیں تم میرے وصال

کے بعد یہ امانت ان کے سپرد کر دینا۔“

## قصہ نمبر ۶۴

### شیخ الشیوخ والعالم حجۃ اللہ علیہ کا موئے مبارک

حضرت خواجہ نظام الدین اولیاء حجۃ اللہ علیہ فرماتے ہیں کہ ایک مرتبہ میں شیخ الشیوخ والعالم حضرت بابا فرید الدین مسعود گنج شکر حجۃ اللہ علیہ کی خدمت میں حاضر تھا کہ محاسن شریف سے ایک موئے مبارک جدا ہو کر سامنے آیا میں نے اٹھ کر زمین خدمت کو بوسہ دیا اور عرض کیا حضور ایک مفروضہ ہے حکم ہو تو گزارش کرو۔ آپ حجۃ اللہ علیہ نے فرمایا کہو۔ میں نے عرض کیا حضور! یہ جو بال مبارک ریش سے جدا ہوا ہے اگر فرمان ہو تو میں لے لوں، میں اسے دل و جان سے زیادہ عزیز رکھوں گا۔ آپ حجۃ اللہ علیہ نے فرمایا ایسا ہی کرو۔

حضرت خواجہ نظام الدین اولیاء حجۃ اللہ علیہ فرماتے ہیں کہ میں نے اس موئے مبارک کو نہایت احترام کے ساتھ کپڑے میں پیٹھا اور اپنے ساتھ دہلی لے آیا۔ پھر جو بیکار اور بلوں میرے پاس آتا تو میں اس موئے مبارک کو اس اقرار پر دے دیتا حصول صحت کے بعد مجھے واپس کر دے گا۔

○○○

## قصہ نمبر ۴۷

### تعویذ کی مکشیدگی

حضرت خواجہ نظام الدین اولیاء رحمۃ اللہ علیہ فرماتے ہیں ایک دن مولانا تاج الدین رحمۃ اللہ علیہ جو میرے یار و موافق تھے وہ آئے اور انہوں نے اپنے فرزند کے واسطے مجھ سے تعویذ یعنی شیخ الشیوخ والعالم حضرت بابا فرید الدین مسعود گنج شکر رحمۃ اللہ علیہ کا موئے مبارک طلب کیا۔

حضرت خواجہ نظام الدین اولیاء رحمۃ اللہ علیہ فرماتے ہیں میں نے اس تعویذ کو ہر چند تلاش کیا مگر وہ نہ ملا حالانکہ میں نے اس کو رکھنے کے لئے ایک طاق مخصوص کر کھا تھا۔ جب وہ نہ ملا تو میں نے مولانا تاج الدین رحمۃ اللہ علیہ کو انکار کر دیا۔ اسی بیماری میں ان کا بیٹا فوت ہو گیا۔ پھر اس کے بعد ایک شخص مجھ سے تعویذ لینے آیا تو میں نے اسی طاق میں بدستور تعویذ رکھا پایا اور اسے دے دیا اور اس نے صحت یابی پائی۔



## قصہ نمبر ۴۸

### شیخ الشیوخ والعالم رحمۃ اللہ علیہ کی کمال بزرگی

اخبار الاخیار میں منقول ہے حضرت خواجہ نظام الدین اولیاء رحمۃ اللہ علیہ فرماتے ہیں جب سماع کے اندر میں نے کسی صفت کا بیان نہ تو اس کو شیخ الشیوخ والعالم حضرت بابا فرید الدین مسعود گنج شکر رحمۃ اللہ علیہ کے اوصافِ حمیدہ اور اخلاق پسندیدہ پر محمول کیا میں نے آپ رحمۃ اللہ علیہ کی زندگی میں ایک دفعہ قوالوں سے یہ شعر ناٹھا۔

مخزام بدین صفت مبادا  
کراچشم بدت رسد گزندے

حضرت خواجہ نظام الدین اولیاء رحمۃ اللہ علیہ فرماتے ہیں اس شعر کے سنبھال سے مجھ کو شیخ الشیوخ والعالم حضرت بابا فرید الدین مسعود گنج شکر رحمۃ اللہ علیہ کی کمال بزرگی اور غایت لطافت اس قدر یاد آئی کہ میں خود رفتہ ہو گیا۔ پھر کچھ دن بھی نہ گزرے تھے کہ آپ رحمۃ اللہ علیہ نے وصال پایا۔

○○○

## قصہ نمبر ۴۹

### فرزند جانی

سیر الاولیاء میں منقول ہے حضرت خواجہ نظام الدین اولیاء رحمۃ اللہ علیہ فرماتے ہیں ایک دن میں اور شیخ الشیوخ والعالم حضرت بابا فرید الدین مسعود گنج شکر رحمۃ اللہ علیہ کے فرزند نظام الدین (رحمۃ اللہ علیہ) آپ رحمۃ اللہ علیہ کی خدمت میں حاضر تھے آپ رحمۃ اللہ علیہ نے فرمایا۔

”تم دونوں میرے فرزند ہو۔“

حضرت خواجہ نظام الدین اولیاء رحمۃ اللہ علیہ فرماتے ہیں پھر شیخ الشیوخ والعالم حضرت بابا فرید الدین مسعود گنج شکر رحمۃ اللہ علیہ نے اپنے فرزند نظام الدین (رحمۃ اللہ علیہ) کی طرف اشارہ کرتے ہوئے فرمایا۔

”تم فرزند ثانی ہو جبکہ یہ (حضرت نظام الدین اولیاء رحمۃ اللہ علیہ) فرزند جانی ہے۔“

○○○

## قصہ نمبر ۵۰

### میرے نظام (رحمۃ اللہ علیہ) کو خوش رکھنا

حضرت خواجہ نظام الدین اولیاء رحمۃ اللہ علیہ فرماتے ہیں ایک مرتبہ میں اور مولانا جمال الدین ہانسوی اور خواجہ شمس رحمۃ اللہ علیہ وغیرہ یاران ایک ساتھ شیخ الشیوخ والعالم حضرت بابا فرید الدین مسعود گنج شکر رحمۃ اللہ علیہ کی خدمت سے رخصت ہوئے۔ حضرت مولانا جمال الدین ہانسوی رحمۃ اللہ علیہ نے آپ رحمۃ اللہ علیہ سے وصیت کی درخواست کی کیونکہ مشائخ کا طریقہ ہے کہ جب مرید کو رخصت کرتے ہیں تو از خود وصیت فرماتے ہیں اور اگر شیخ از خود وصیت نہ فرمائیں تو مرید خود درخواست کرتا ہے۔ مولانا جمال الدین ہانسوی رحمۃ اللہ علیہ کی درخواست کے جواب میں آپ رحمۃ اللہ علیہ نے فرمایا۔

”میری وصیت یہ ہے کہ اس سفر میں میرے نظام (رحمۃ اللہ علیہ) کو خوش رکھنا۔“

حضرت خواجہ نظام الدین اولیاء رحمۃ اللہ علیہ فرماتے ہیں کہ مولانا جمال الدین ہانسوی رحمۃ اللہ علیہ میرے ساتھ نہایت مہربانی اور اخلاق سے پیش آتے تھے۔ شمس دیر رحمۃ اللہ علیہ جو معدن لطف و کرامت تھے میری نہایت تعظیم و تکریم بجالاتے تھے یہاں تک کہ ہم قصبه گردہ میں پہنچے جو ہانسی سے ایک منزل ہے۔ یہاں کا حاکم مولانا جمال الدین ہانسوی رحمۃ اللہ علیہ کا دوست تھا وہ استقبال کے لئے آیا اور سعادت جان کر ہم سب کو اپنے گھر میں لے گیا اور ہماری بڑی خاطر مدارت کی۔ اس کے بعد ہم نے

اس سے رخصتی کی اجازت چاہی۔ اس نے عرض کیا کہ میں آپ کو اس وقت رخصت کروں گا جب بارش ہوگی اور ان دنوں بارش نہ ہوتی تھی۔

حضرت خواجہ نظام الدین اولیاء رحمۃ اللہ علیہ فرماتے ہیں اگرچہ مولانا جمال الدین ہانسوی رحمۃ اللہ علیہ نے اس کے جواب میں کچھ نہ فرمایا مگر باطن میں توجہ کی اور اسی شب خوب بارش ہوئی۔ اس قصبه کا تمام علاقہ سیراب ہو گیا۔ لوگ اس کرامت کو دیکھ کر حیران رہ گئے۔ صبح کو کئی گھوڑے سواری کے واسطے اور بہت سا ہدیہ حاضر کیا اور عرض کرنے لگے تمام احباب اس پر سوار ہو کر ہنسی تک تشریف لے جائیں۔ میرے حصہ میں جو گھوڑا آیا وہ نہایت بد لگام اور سرکش تھا۔ میں اس کو قابو نہ کر سکا اور دوستوں سے جدا ہو گیا۔ آخر صفرہ کے غلبہ سے بے ہوش ہو کر گھوڑے سے نیچے گر پڑا۔ ایسا معلوم ہوتا تھا کہ نزع کا عالم ہے بے اختیار میں میری زبان سے شیخ الشیوخ والعالم حضرت بابا فرید الدین مسعود گنج شکر رحمۃ اللہ علیہ کا نام جاری ہوا۔ اتنے میں ایک مسافر میرے پاس پہنچا اور اس نے میرے منہ پر پانی چھڑکا، تب جا کر مجھے ہوش آیا۔ خیال کیا کہ شیخ الشیوخ والعالم حضرت بابا فرید الدین مسعود گنج شکر رحمۃ اللہ علیہ کا نام بلاقصد میری زبان پر جاری ہوا تھا پس مجھ کو یقین ہو گیا کہ آخری وقت میں انہیں کی یاد میں دنیا سے سفر کروں گا۔

## قصہ نمبر ۵۱

### اس کلمہ کو بہت پڑھا کرے

سیر الاولیاء اور فوائد الفوائد میں منقول ہے کہ ایک دفعہ چند درویش حضرت خواجہ نظام الدین اولیاء گزندشتؒ کی خدمت میں حاضر ہوئے۔ آپ گزندشتؒ نہایت مہربانی سے ان کے ساتھ پیش آئے اور اپنے پاس بیٹھنے کا حکم دیا۔ پھر ان میں سے ایک درویش صاحب کرامت نے آپ گزندشتؒ سے عرض کیا۔

”ایک رات میں شیخ الشیوخ والعالم حضرت بابا فرید الدین مسعود گنج شکر گزندشتؒ کے مزار پر انور کے پائیں مراقبہ میں مشغول تھا کہ آپ گزندشتؒ کی زیارت ہوئی میں نے اپنا سر آپ گزندشتؒ کے قدموں میں رکھ دیا اور عرض کیا اللہ عزوجل کے ساتھ آپ گزندشتؒ کا کیا معاملہ رہا؟ آپ گزندشتؒ نے فرمایا جو وہ دوستوں کے ساتھ کرتا ہے وہی میرے ساتھ بھی کیا اور فرمایا اگر کسی وقت میرے نظام (گزندشتؒ) کے پاس چہنپتو کہنا اس کلمہ کو بہت پڑھا کرے۔

بِسْمِ اللَّهِ الرَّحْمَنِ الرَّحِيمِ يَا أَدَائِمَ الْعِزَّ وَالْبَقَاعَا يَا أَدَا الْجَلَالَ  
وَالْجُودَ وَالْعَطَاءِ يَا أَللَّهَ يَا رَحْمَنُ يَا رَحِيمُ بِحَقِّ إِيَّاكَ نَعْبُدُ  
وَإِيَّاكَ نَسْتَعِينُ۔“

## قصہ نمبر ۵۲

### محبوبان اور خاصان بارگاہِ خدا

مولانا ضیاء الدین برنی بیان کرتے ہیں کہ ایک روز اشراق کے وقت سے چاشت تک مجھے حضرت خواجہ نظام الدین اولیاء رحمۃ اللہ علیہ کی خدمت باسعادت میں رہنے کا موقع نصیب ہوا اور میں نے دیکھا بے شمار خلق خدا آتی ہے اور مرید ہو کر سعادتِ ابدی حاصل کرتی ہے۔ آپ رحمۃ اللہ علیہ سب کی دیگری فرماتے ہیں۔ یہ دیکھ کر میرے دل میں گمان آیا بزرگانِ دین تو مرید کرنے میں بڑی احتیاط سے کام لیتے تھے اور آپ رحمۃ اللہ علیہ نجانے کس سبب سے ہر ایک خاص و عام کو اپنے دائرہ ارادت میں داخل فرماتے ہیں۔ اس خطرہ کے گزرتے ہی آپ رحمۃ اللہ علیہ نے جو کہ مکاشف عالم تھے مجھ سے مخاطب ہوئے۔

”مولانا ضیاء الدین! تم مجھ سے ہر ایک سوال کرتے ہو لیکن یہ سوال نہیں کیا کہ میں ہر آنے والے کو بلا تحقیق و تفتیش کس واسطے مرید کرتا ہوں؟“

مولانا ضیاء الدین برنی کہتے ہیں یہ الفاظ سن کر میں کانپ اٹھا اور فوراً سر قدموں میں رکھ دیا اور عرض کیا حضور! ایک عرصہ سے یہ وسوسہ میرے دل میں کھٹک رہا تھا اور اس وقت بھی یہ خیال دل میں آیا تھا اور نورِ باطن سے حضرت کو اس سے آگاہی ہوئی اور خود حضرت نے شفقت سے پوچھ لیا اب جو کچھ فرمان ہو، ہم اس سے اطلاع

پائیں۔ حضرت خواجہ نظام الدین اولیاء رحمۃ اللہ علیہ نے فرمایا میرے پاس اس معاملہ میں بہت سی جھیں ہیں ان میں سے ایک جھت یہ ہے جو نہایت مقبول اور قابل اطمینان ہے وہ یہ ہے کہ ایک روز میں شیخ الشیوخ والعالم حضرت بابا فرید الدین مسعود گنج شکر رحمۃ اللہ علیہ کی خدمت میں حاضر تھا تو آپ رحمۃ اللہ علیہ نے اپنے آگے سے قلم و دوات اور کاغذ انھا کر مجھے عنایت فرمایا کہ میری جگہ بیٹھ کر تعویذ لکھو اور حاجت مندوں کو دو میں چاہتا ہوں تم کو اپنا خلیفہ کروں اور خلیفہ بنانے میں اپنے شیخ کی اجازت چاہئے۔ آج سے میں نے تم کو اجازت دی کہ تعویذ لکھ کر دو اور جو مانگنے آئے اسے عطا کرو۔ جب سے میں نے تعویذ لکھنے شروع کئے، اس روز سے میری طبیعت میں کچھ ملال پیدا ہوا۔ جس سے آپ رحمۃ اللہ علیہ نورِ باطن سے مطلع ہو گئے اور فرمایا مولا ناظم الدین (رحمۃ اللہ علیہ)! تم تھوڑی سی محنت میں ملوں ہو گئے اس وقت کیا کرو گے جب بکثرت لوگ تمہارے دروازے پر آئیں گے اور ہر ایک اپنا مدعا عرض کرے گا۔ اس فرمان کے بعد میں نے دیکھا خلوت ہو گئی۔ میں نے آپ رحمۃ اللہ علیہ کے قدموں میں سر رکھ کر عرض کیا حضور! اگرچہ مخدوم مجھ کو اپنا خلیفہ بنانا چاہتے ہیں اور دولت عظیم سے سرفراز کرنا چاہتے ہیں مگر میں اس لاٹ کہاں ہوں کہ اس عظیم مرتبہ کو پہنچوں کیونکہ میری حیثیت سے یہ سب بے اندازہ ہے، میرے باب میں صرف آپ رحمۃ اللہ علیہ کی نظر شفقت ہی کافی ہے۔ آپ رحمۃ اللہ علیہ نے فرمایا مولا ناظم الدین (رحمۃ اللہ علیہ) تم نہیں جانتے ہو اس جامہ کو روز ازل سے تمہارے قد پر موزوں کیا گیا ہے۔ دوسری بات یہ اللہ عزوجل نے تم کو علم و حلم و عشق اور کمال عقل عطا فرمائی ہے اور جوان چاروں صفات سے متصف ہو وہ ضرور خلافت و مشائح کے لاٹ ہے، اس سے یہ کام بخوبی انجام پائے گا۔ میں نے عاجزی کے ساتھ عرض کیا کہ اپنے کرم سے مجھ کو معاف فرمائیں۔ آپ رحمۃ اللہ علیہ میری

## حضرت خواجہ نظام الدین رحمۃ اللہ علیہ کے سو واقعات

اس بات سے متغیر ہوئے اور قبلہ رو بیٹھنے کا حکم دیا پھر ارشاد فرمایا مولانا نظام الدین (رحمۃ اللہ علیہ)! اگر تم جانتے ہو کہ کل قیامت کے روز بندہ فرید کو بارگاہ الٰہی میں آبرو ہوگی تو یقین جان لو کہ جب تک تمہارے کل مریدوں کو بہشت میں داخل نہ کرلوں گا خود قدم نہ رکھوں گا۔

مولانا ضیاء الدین برلنی کہتے ہیں یہ واقعہ بیان کرنے کے بعد حضرت خواجہ نظام الدین اولیاء رحمۃ اللہ علیہ آبدیدہ ہو گئے اور فرمایا اے ضیاء الدین! میرے شیخ ایے بزرگ ہیں جن کی نسبت مجھ کو یقین ہے کہ وہ محبو بان اور خاص ان بارگاہ خدا سے تھے پس جب انہوں نے میرے مریدوں کے حق میں یہ کلام اور عہد فرمایا ہے تو پھر میں اپنا ہاتھ کیوں روکوں۔ پھر اس کے بعد آپ رحمۃ اللہ علیہ نے تبسم فرمایا اور فرمایا مجھ کو خلافت اس طرح دی گئی ہے اور دوسری دلیل یہ ہے کہ میں متواتر عزیزان صادق القول سے سنتا ہوں کہ بہت سے لوگ میرے مزید ہو کر گناہوں سے باز رہتے ہیں اور اصلاح و تقویٰ حاصل کرتے ہیں۔ اگر میں ان کو مرید کرنے سے دربغ کروں تو یہ لوگ نیکیوں سے محروم ہو جائیں گے۔

○○○

## قصہ نمبر ۵۳

### رحمت حق سے واصل ہوئے

سیر الاولیاء میں منقول ہے کہ حضرت خواجہ نظام الدین اولیاء ح کا ایک مکان موضع کیلو کھبری میں جامع مسجد کے قریب تھا۔ ہر شب جمعہ کو آپ ح جمعہ کی نماز کے واسطے اس میں رونق افروز ہوا کرتے تھے۔ بعد از فراغت نماز جمع پھر غیاث پور میں تشریف لاتے تھے اور تمام ایام بقیہ ہفتہ یہیں گزارتے تھے۔ الغرض! جب ضیاء الدین عماد الملک خانقاہ کی تعمیر سے فارغ ہوئے تو چار سو اشرفیوں کے صرف سے مجلس سماع کا سامان مہیا کیا اور اسی روز آپ ح مع جملہ یاران و معتقدین کے خانقاہ میں رونق افروز ہوئے۔ اسی روز عماد الملک ضیاء الدین کو سماع میں ایسا وجد و ذوق حاصل ہوا کہ آپ ح کے زانو پر سر کھکھ رحمت حق سے واصل ہوئے۔

○○○

## قصہ نمبر ۵۴

### یہ کیوں نہیں چاہتے فقیر آرام سے بیٹھے؟

حضرت خواجہ نظام الدین اولیاء رحمۃ اللہ علیہ کے پاس ہر روز اس قدر فتوحات پہنچتی تھیں کہ جن کا شمار و حساب ہی نہیں ہے اور شام تک آپ رحمۃ اللہ علیہ سب کچھ خرچ کر دیتے تھے۔ جو شخص قلیل لاتا تھا وہ کثیر لے جاتا تھا۔ آپ رحمۃ اللہ علیہ کا عجب تصرف تھا کہ ہر وقت لینے والے اور حاجت مند آپ رحمۃ اللہ علیہ کے در پر ہجوم کئے رہتے تھے۔ جس روز نقدی بکثرت آتی تھی اور خرچ نہ ہوتی تھی تو خاطر مبارک کو قرار نہ آتا تھا اور بار بار دریافت کرتے تھے کہ کوئی رہ تو نہیں گیا۔ آپ رحمۃ اللہ علیہ کا دستور تھا کہ ہر جمعہ کو خانقاہ شریف کے تمام جمروں میں جھاڑو دلواتے تھے اور تمام مال و اسباب ہر فقیر پر تقسیم کرتے تھے۔ بعد ازاں جمعہ کی نماز کے لئے تشریف لے جاتے تھے۔ اگر کسی بادشاہ کی خدمت میں حاضر ہونے کی خبر سنتے تھے تو فرماتے تھے۔

”یہ لوگ کیوں آتے ہیں اور کیوں نہیں چاہتے یہ فقیر آرام سے بیٹھے؟“

○○○

## قصہ نمبر ۵۵

### بلا امتیاز سلوک

جامع الکلم میں منقول ہے جب خانقاہ نظامیہ میں کسی عرس کا موقع ہوتا تھا تو حضرت خواجہ نظام الدین اولیاء رحمۃ اللہ علیہ بلا امتیاز تیک و بد ہر شخص کو کھانا اور نقدی وغیرہ عطا کرتے تھے۔ ایک دفعہ ایک عرس کے موقع پر خواجہ اقبال نے جو آپ رحمۃ اللہ علیہ کے خادم خاص تھے اور لنگر کے مہتمم تھے انہوں نے ایک عورت کو ایک روپیہ نقد اور ایک خوراک کھانا بھیجا حالانکہ آپ رحمۃ اللہ علیہ کی جانب سے اس عورت کا وظیفہ دو خوراک کھانا اور دو روپیہ نقد تھا۔ جب وہ کھانا اور روپیہ اس عورت کے پاس پہنچے تو اس نے کہا میرا کھانا دو خوراک اور دو روپیہ مقرر ہے ضرور تم نے راستہ میں چڑالیا ہے۔ خادم نے کہا کہ مجھے معلوم نہیں مجھے تو خواجہ اقبال صاحب نے یہی دیا ہے۔ اس عورت نے اس کی ایک نہ سی اور خادم کو نہایت سُت کہا۔ خادم جب خواجہ اقبال کے پاس پہنچا تو اس چہرے پر پریشانی کے آثار دیکھ کر خواجہ اقبال نے پوچھا کیا ہوا ہے؟ اس نے تمام ماجرا سنادیا۔ آپ رحمۃ اللہ علیہ بالا خانہ پر تشریف رکھتے تھے ان کی آوازن کر فرمانے لگے کیا ہوا؟ خواجہ اقبال نے تمام واقعہ بیان کیا تو آپ رحمۃ اللہ علیہ نے تبسم فرمائے کہا۔

”اس عورت کو ایک خوراک کھانا اور ایک روپیہ اور بھجوادو وہ مفلس ہے۔“

## قصہ نمبر ۵۶

### حاسدین ناکام ہوئے

خبر المجالس میں منقول ہے کہ ایک مرتبہ کچھ حاسدوں نے سلطان قطب الدین کے سامنے حضرت خواجہ نظام الدین اولیاء رحمۃ اللہ علیہ کی بدگوئی کی اور آپ رحمۃ اللہ علیہ کی طرف سے اس کو ایسا بہکایا کہ وہ سلطان قطب الدین کو بہت برا بھلا کہتے ہیں ان کو ایسا نہ کہنا چاہئے کہ سلطان کی غیبت کریں اور پھر امراء سلطانی جوان کی خدمت میں جاتے ہیں، ان تمام باتوں کو سنتے ہیں اور یہ لوگ جو بھی نذر و نیاز لے کر جاتے ہیں وہ بھی دراصل سلطان ہی کا عطيہ ہے۔ الغرض! انہوں نے اس طرح کی باتمیں کر کے سلطان کو اشتعال دلایا اور اس نا عاقبت اندیش نے اپنے غرور سلطنت اور کمال تکبر سے حکم دیا آج سے ہمارے لشکر میں سے کوئی بھی آپ رحمۃ اللہ علیہ کی خدمت میں نہ جائے گا اور کوئی ان کو نذر و نیاز نہ دے گا پھر میں دیکھوں گا کہ ان کے دستِ خوان پر طعام ہائے گونا گوں کہاں سے آتے ہیں اور کہاں سے لنگر جاری ہوتا ہے؟ جب یہ خبر آپ رحمۃ اللہ علیہ کے گوش گزار ہوئی تو آپ رحمۃ اللہ علیہ نے دستِ خوان اور لنگر کو دگنی وسعت دے دی اور ایک تعویذ لکھ کر خواجہ اقبال کو عنایت فرمایا کہ اس کو ایک طاق میں رکھ دو اور جس چیز کی ضرورت ہو اس طاق میں بسم اللہ پڑھ کر ہاتھ ڈالنا اور نکال لینا جب سلطان نے یہ واقعہ سناتا تو نہایت شرمندہ اور متعجب ہوا۔

## قصہ نمبر ۵۷

# سلطان قطب الدین خلجی کی عداوت

روایات میں آتا ہے سلطان قطب الدین خلجی کو خانقاہ نظامیہ کے لنگر میں احافہ کی خبر ہوئی تو وہ اپنی عداوت میں مزید پختہ ہو گیا اور اس نے تمام شہر میں منادی کرادی کہ کوئی دوکاندار حضرت خواجہ نظام الدین اولیاء رحمۃ اللہ علیہ کے کسی خادم کو کوئی چیز فروخت نہ کرنے گا یہاں تک کے کوئی بزری فروش ترکاری بھی نہ بیچے گا۔ آپ رحمۃ اللہ علیہ نے جب یہ حکم سناتا اپنے مریدین کو حکم دیا کہ ہمارے باورچی خانہ میں جس چیز کی ضرورت ہو تو تمہیں چاہئے کہ شہر نظام آباد سے لے آؤ۔ خادمان اور مریدین نے عرض کیا حضور! اس شہر کے نواحی میں تو کوئی شہر نظام آباد کے نام سے نہیں ہے اور نہ ہی، ہم نے کبھی اس کا نام سنا ہے۔ آپ رحمۃ اللہ علیہ نے فرمایا دریائے جمنا کے پار تھوڑی دور جاؤ گے تو شہر نظام آباد ملے گا چنانچہ خدام گئے اور دیکھا کہ ایک شہر نہایت معمور اور آباد ہے۔ ہر قسم کے سامان سے دوکانیں آراستے ہیں، غله وغیرہ اور ہر ایک چیز کے انبار لگے ہوئے ہیں۔ خدام نے یہاں سے ضرورت کی تمام چیزیں خریدیں اور پیے دینے لگے تو انہوں نے معدرت کے ساتھ کہا کہ یہ شہر اللہ عز وجل نے حضرت خواجہ نظام الدین اولیاء رحمۃ اللہ علیہ کے ہی نام سے آباد کیا ہے۔ یہاں جو کچھ ہے سب انہی کا ہی ہے چنانچہ ایک عرصہ تک خدام نے اسی شہر سے تمام اشیاء لا کر لنگر میں خرچ کیں۔

## قصہ نمبر ۵۸

### ایک عورت کا وظیفہ مقرر کرنے کا واقعہ

جو امع المکم میں منقول ہے حضرت خواجہ نظام الدین اولیاء رحمۃ اللہ علیہ کی خانقاہ کے قریب ایک عورت کنویں سے پانی کھیچ رہی تھی۔ آپ رحمۃ اللہ علیہ نے فرمایا اے مہربان! تم دریا کے کنارے پر کنویں سے پانی نکالنے کی زحمت کیوں کرتی ہو؟ اے دریا سے بھر لو۔ عورت نے عرض کیا میرا خاوند بہت غریب آدمی ہے اور گھر میں کھانے کی کوئی چیز نہیں ہے چونکہ دریا کا پانی بھوک لگاتا ہے اسی واسطے ہم کنویں کا پانی پیتے ہیں۔ عورت کی یہ بات سن کر آپ رحمۃ اللہ علیہ زار و قطار رونے لگے اور خواجہ اقبال کو حکم دیا کہ اس عورت کے گھر میں جو کچھ خرج ہواں کو پہنچا دو تاکہ یہ کنویں کا پانی نہ پیس۔ خواجہ اقبال نے ان کا وظیفہ مقرر کر دیا۔

○○○

## قصہ نمبر ۵۹

# لوگوں کی مشکل وقت میں مدد کرنا

ایک دفعہ نہایت گرمی کا موسم تھا غیاث پور میں آگ لگ گئی اور بہت سے لوگوں کے مکانات جل کر خاکستر ہو گئے۔ حضرت خواجہ نظام الدین اولیاء چشتیہ آگ دیکھتے تھے اور گریہ فرماتے تھے۔ جب آگ بجھ گئی تو آپ چشتیہ نے خواجہ اقبال کو حکم دیا کہ جس قدر مکانات جل گئے ہیں ان سب کو جا کر گنو اور ہر گھر میں دو خوان کھانا اور دو ملکے پانی کے اور دو اشرفیاں پہنچا دو اور ہر ایک کی تسلی و تشفی کرو چنانچہ خواجہ اقبال نے اسی وقت اس خدمت کو انجام دیا۔ اس زمانہ میں دور و پیہ کے اندر بہت بڑا مکلف چھپر بندھتا تھا اور دو خوان کھانا ایک جماعت کثیر کیلے کافی ہوتا تھا۔

○○○

## قصہ نمبر ۶۰

# تم نے خوب دوکان لگائی ہے

منقول ہے کہ ایک دن حضرت خواجہ نظام الدین اولیاء رحمۃ اللہ علیہ نے خواجہ اقبال کو آواز دی اور وہ حاضر نہ ہوئے اور ایک صاحبزادہ کم سن خواجہ عزیز نام کا جو آپ رحمۃ اللہ علیہ کے قرابت داروں میں سے تھا آیا۔ آپ رحمۃ اللہ علیہ نے پوچھا اقبال کہاں ہے؟ اس نے عرض کیا کہ بزاروں کو مال دے رہے ہیں۔ آپ رحمۃ اللہ علیہ فوراً انھوں کے اور خواجہ اقبال کے پاس پہنچے اور فرمایا اقبال تم نے خوب دوکان لگائی ہے۔ اس کے بعد آپ رحمۃ اللہ علیہ نے خود تمام بزاروں میں ایک ایک پڑا تقسیم کر کے باقی تمام اسباب فقراء میں بانٹ دیا۔

○○○

## قصہ نمبر ۶۱

### مفلوک الحال سوداگر کی مدد

منقول ہے کہ ایک سوداگر ملتان جا رہا تھا راستہ میں لٹیروں نے تمام مال و اسباب لوٹ لیا۔ وہ یچارا خستہ حال و پریشان ہو کر ملتان میں عارف باللہ حضرت شیخ صدر الدین رحمۃ اللہ علیہ کی خدمت میں حاضر ہوا اور عرض کیا حضور! دہلی جانے کا قصر رکھتا ہوں آپ رحمۃ اللہ علیہ کی بڑی مہربانی ہو گی اگر آپ رحمۃ اللہ علیہ، حضرت خواجہ نظام الدین اولیاء رحمۃ اللہ علیہ کی خدمت میں میرے واسطے سفارش نامہ لکھیں تاکہ میرے حال پر وہ نظر کرم فرمائیں اور تجارت کے لئے سرمایہ مجھ کو بہم پہنچ جائے۔ حضرت شیخ صدر الدین رحمۃ اللہ علیہ نے عرض قبول کی اور ایک رقعہ سفارش آپ رحمۃ اللہ علیہ کو لکھ دیا۔ جب یہ شخص دہلی پہنچا تو وہ رقعہ آپ رحمۃ اللہ علیہ کی خدمت میں پیش کیا۔ آپ رحمۃ اللہ علیہ نے خواجہ اقبال کو حکم دیا کہ کل صحیح چاشت کے وقت تک جو فتوحات آئیں اس شخص کے حوالہ کر دینا چنانچہ خواجہ اقبال نے دوسرے روز اس شخص کو ایک جگہ بٹھا دیا اور جو کچھ فتوحات آتی گئیں اس کے حوالہ کرتا گیا یہاں تک کے چاشت کے وقت وہ شخص انھا تو بارہ ہزار روپیہ اس کے پاس جمع ہو گئے تھے۔ اس نے آپ رحمۃ اللہ علیہ کی قدم بوسی کی اور رخصت ہو گیا۔

○○○

## قصہ نمبر ۶۲

### دنیا کی جاروب کشی

حضرت خواجہ نظام الدین اولیاء رحمۃ اللہ علیہ فرماتے ہیں کہ ایک شب میں نے خواب میں دیکھا کہ ایک عورت خانقاہ کے صحن میں جھاؤ دے رہی ہے۔ میں نے پوچھا تو کون ہے تو اس نے جواب دیا کہ میں دنیا ہوں اور آپ رحمۃ اللہ علیہ کے مکان میں جاروب کشی کرتی ہوں۔ میں نے کہا کہ اے فانہ! میرے گھر میں تیرا کیا کام میرے گھر سے نکل جا۔ آپ رحمۃ اللہ علیہ فرماتے ہیں ہر چند کے میں نے اے کہا مگر وہ باہر نہ نکلی۔ آخر میں نے ایک انگلی اس کی گدی پر رکھ کر اسے باہر دھکیلا اور خانقاہ سے باہر نکال دیا اور وہ ایک انگلی جو میں نے اس کی گدی پر لگائی تھی اس کے موافق دنیا کا اثر مجھ پر ظاہر ہوا۔

○○○○○

## قصہ نمبر ۶۳

### سنہری سانپ

حضرت خواجہ نظام الدین اولیاء رحمۃ اللہ علیہ فرماتے ہیں کہ ابتدائے زمانہ میں جب میں مولانا علاء الدین اصولی رحمۃ اللہ علیہ کی خدمت میں تعلیم حاصل کر رہا تھا تو ایک روز مسجد میں خلوت تھی میں نے دیکھا کہ سنہری رنگ کے سانپ بولتے چلے آ رہے ہیں۔ میں حیرت سے ان کی طرف دیکھنے لگا تو ان سب کے آخر میں ایک سانپ دیکھا جو سب سے چھوٹا تھا۔ میں نے اسے پکڑنے کے خیال سے اپنی دستار اس پر ڈال دی پھر جو دیکھا کہ دستار کے نیچے اشرفیوں کا ڈھیر معلوم ہوا میں نے دستار اٹھا لی اور اشرفیوں کو وہیں رہنے دیا۔



## قصہ نمبر ۶۴

# شیخ کی نارا صگی سے ایمان کا خوف ہے

سلطان علاؤ الدین جل جی عاقل شخص تھا اس نے حضرت خواجہ نظام الدین اولیاء رحمۃ اللہ علیہ کی خدمت میں یہ معلوم کرنے کے لئے کہ آپ رحمۃ اللہ علیہ کو امور دنیاوی کی رغبت ہے یا نہیں اس نے ایک عریضہ لکھا۔ جس میں مجملہ باتوں کے ایک بات یہ بھی تھی کہ آپ رحمۃ اللہ علیہ تمام عالم کے مخدوم ہیں اور دین و دنیا کے متعلق جس کی جو حاجت ہوتی ہے وہ برآتی ہے، حق تعالیٰ نے مملکت دنیا کا اختیار اپنے اس بندہ کے ہاتھ میں دیا ہے لہذا بندہ امیدوار ہے کہ امور سلطنت میں سے کوئی کام یا مصلحت درپیش ہو تو بندہ آپ رحمۃ اللہ علیہ کی خدمت میں پیش کرے تاکہ آپ رحمۃ اللہ علیہ کوئی ایسی تدبیر بتائیں جس سے سلطنت اور بندہ کی جان کی خیریت ہو اور یہ بندہ اپنی بہتری اور برتری کے واسطے اس کو بجالانے کی کوشش کرے۔

تا کر خدمت تو بر نہ بست

چرخ بخورشید نشد تاجور

پس اسی کے متعلق چند باتیں پیش خدمت کرتا ہوں تاکہ اپنی مبارک قلم سے ہر ایک بات کا جواب اس کے نیچے تحریر فرمائیں۔

آسائش خلائق و آرائش جہاں

در طلعت مبارک درائے مختین ت

الغرض! جب عریضہ مکمل ہو گیا تو خضرخان کے ہاتھ جو سلطان علاؤ الدین خلجی کا نہایت پیارا بیٹا تھا اور حضرت خواجہ نظام الدین اولیاء حَنْدَیْرَ کا مرید بھی تھا کے ہاتھ آپ حَنْدَیْرَ کی خدمت میں روانہ کیا۔ خضرخان نے حاضر خدمت ہو کر قدم بوی کی اور وہ عریضہ پیش کیا۔ خضرخان کو اس قصہ کے متعلق کوئی خبر نہ تھی جب اس نے آپ حَنْدَیْرَ کے ہاتھ میں عریضہ دیا اور آپ حَنْدَیْرَ نے وہ عریضہ ملاحظہ فرمایا تو حاضرین مجلس سے کہا ہم فاتحہ پڑھتے ہیں۔ پھر فرمایا۔

”میں درویش ہوں مجھے بادشاہوں کے کام سے کیا سروکار، میں شہر سے باہر ایک گوشہ میں پڑا ہوں اور بادشاہ جملہ مسلمانوں کیلئے دعا گوئی میں مشغول ہوں اگر اس قسم کی بات بادشاہ دوبارہ کہیں گے تو میں یہاں سے چلا جاؤں گا اور اللہ عزوجل کی زمین بے حد کشادہ ہے۔“

حضرخان نے یہ جواب سلطان علاؤ الدین خلجی تک پہنچا دیا۔ سلطان علاؤ الدین خلجی بہت خوش ہوا اور کہا کہ میں تو پہلے ہی جانتا تھا کہ یہ بات حضرت خواجہ نظام الدین اولیاء حَنْدَیْرَ سے کچھ نسبت نہیں رکھتی مگر دشمنوں نے چاہا تھا مجھ کو مردان خدا کے مقابل لائیں جو ملک و سلطنت اور میرے خاندان کی تباہی کا باعث ہوتا۔ پھر اس کے سلطان علاؤ الدین خلجی نے آپ حَنْدَیْرَ سے بہت معذرت کی اور کہلا بھیجا کہ میں آپ حَنْدَیْرَ کا ایک ادنیٰ خادم اور معتقد ہوں مجھ سے یہ قصور ہوا ہے لہذا معاف فرمادیجئے اور اجازت دیں میں قدم بوی کیلئے حاضر ہوں۔ آپ حَنْدَیْرَ نے فرمایا۔

”سلطان کو آنے کی کوئی حاجت نہیں ہے میں غائبانہ دعا میں مشغول رہوں گا اور غائب کی دعا بہت اثر رکھتی ہے۔“

سلطان علاؤ الدین خلجی نے حاضری کے لئے بہت زور دیا تو حضرت خواجہ نظام الدین اولیاء رحمۃ اللہ علیہ نے کہا۔

”اس ضعیف کے مکان کے دوراتے ہیں بادشاہ ایک دروازے سے آئے گا تو میں دوسرے دروازے سے باہر چلا جاؤں گا۔“

سلطان علاؤ الدین خلجی نے اپنے زمانہ میں بہت چاہا کہ حضرت خواجہ نظام الدین اولیاء رحمۃ اللہ علیہ کی خدمت میں حاضر ہو اور زیارت سے مستفیض ہو۔ مگر آپ رحمۃ اللہ علیہ نے اجازت نہ دی۔ آخر کار سلطان علاؤ الدین خلجی نے دل میں یہ ارادہ کیا کہ بغیر اطلاع کے آپ رحمۃ اللہ علیہ کی خدمت میں حاضر ہوں گا۔ حضرت امیر خرو رحمۃ اللہ علیہ جو بادشاہ کے مصحف بردار تھے ان سے اس نے اپنے اس ارادہ کا ذکر کیا۔ حضرت امیر خرو رحمۃ اللہ علیہ متذکر ہوئے کہ اس بات کی اطلاع آپ رحمۃ اللہ علیہ کونہ دی تو آپ رحمۃ اللہ علیہ ضرور ناراض ہوں گے کیونکہ باوجود اطلاع کے میرا آپ رحمۃ اللہ علیہ کونہ بتانا بے ادبی ہے اور میں جانتا ہوں یہ بات آپ رحمۃ اللہ علیہ کے خلاف طبع ہے اور اگر آپ رحمۃ اللہ علیہ کو اطلاع کرتا ہوں تو بادشاہ ناراض ہو جاتا ہے۔ آخر کار حضرت امیر خرو رحمۃ اللہ علیہ نے جان پر کھیل کر آپ رحمۃ اللہ علیہ کو اطلاع کر دی کہ کل بادشاہ خفیہ طور پر خدمت عالیہ میں حاضر ہو گا۔ آپ رحمۃ اللہ علیہ یہ سنتے ہی پاک پتن کی طرف روانہ ہو گئے۔ سلطان علاؤ الدین خلجی نے جو یہ سناتے تو حضرت امیر خرو رحمۃ اللہ علیہ سے کہا تم نے میرا راز فاش کیا ہے۔ حضرت امیر خرو رحمۃ اللہ علیہ نے فرمایا بادشاہ کی ناراضگی سے جان کا خوف ہے اور شیخ کی ناراضگی سے ایمان کا خوف ہے۔ سلطان علاؤ الدین خلجی، حضرت امیر خرو رحمۃ اللہ علیہ کا جواب سن کر بے حد خوش ہوا۔

## قصہ نمبر ۶۵

### دہلی کی سلطنت پیشتاب کی مانند ہے

چشتیہ بہشتیہ میں منقول ہے کہ ایک دن سلطان قطب الدین خلجی کا خانقاہ نظامیہ کے آگے سے گزر ہوا۔ خلائق کے ہجوم اور اثر دھام کو دیکھ کر پوچھا کہ یہ کون سی جگہ ہے؟ لوگوں نے بتایا یہ حضرت خواجہ نظام الدین اولیاء رحمۃ اللہ علیہ کی خانقاہ ہے۔ سلطان قطب الدین خلجی یہ بات سن کر رنجیدہ ہوا اور کہا کہ ان سے کہو کہ میرے شہر سے چلے جائیں یا پھر کوئی کرامت دکھائیں؟ پھر اسی وقت سلطان قطب الدین خلجی کے پیٹ میں درد ہوا اور لمحہ بہ لمحہ بڑھتا چلا گیا یہاں تک کہ محل میں پہنچ کر طبیبوں نے اس کا علاج شروع کر دیا مگر ان کے علاج کا کچھ نتیجہ نہ لکلا۔ تکلیف بڑھی اور کوئی دعا موثر نہ ہوئی تو سمجھا کہ آپ رحمۃ اللہ علیہ کی شان میں گتاخی کا نتیجہ ہے جو میں اس حال میں ہوں۔ سلطان قطب الدین خلجی نے فوراً ہی ایک شخص کو آپ رحمۃ اللہ علیہ کی خدمت میں بھیجا اور دعا کروانی چاہی۔ آپ رحمۃ اللہ علیہ نے فرمایا۔

”بندہ کو کارخانہ قدرت میں کیا داخل ہے؟“

وہ شخص واپس لوٹ گیا اور سلطان قطب الدین خلجی سے حضرت خواجہ نظام الدین اولیاء رحمۃ اللہ علیہ کا جواب بتایا۔ اتنی دیر میں بادشاہ کی درد کی وجہ سے اور بھی حالت تباہ ہو گئی اور ہلاکت کے نزدیک پہنچ گیا۔ جب بادشاہ کی ماں نے یہ حال سناتا اسی وقت آپ رحمۃ اللہ علیہ کی خانقاہ میں گریے زاری کرتی ہوئی حاضر ہوئی۔ قدم بھی کی اور اپنے

فرزند کے لئے دعا کی التجا کی۔ آپ رحمۃ اللہ علیہ نے فرمایا۔

”اگر بادشاہ اپنی خاص مہر سے دہلی کی سلطنت اس فقیر کے نام  
لکھ دے تو وہ کاغذ اور سلطان کا قارورہ لے کر حاضر ہو۔“

سلطان قطب الدین خلجی کی والدہ اسی وقت گئی اور سلطنت کا کاغذ تیار  
کر کے مع قارورہ لے کر حضرت خواجہ نظام الدین اولیاء رحمۃ اللہ علیہ کی خدمت میں حاضر  
ہوئی۔ آپ رحمۃ اللہ علیہ نے وہ کاغذ اس قارورہ میں ڈال دیا اور فرمایا۔

”درویش کے نزدیک دہلی کی سلطنت اس پیشتاب کی مانند ہے۔“

پھر حضرت خواجہ نظام الدین اولیاء رحمۃ اللہ علیہ نے سلطان قطب الدین خلجی کے  
لبے دعا فرمائی اور وہ تذرست ہو گیا۔



## قصہ نمبر ۶۶

### بیت المال مستحقین میں تقسیم فرمادیا

منقول ہے جب خروخان، سلطان قطب الدین خلجی اور اس کی اولاد کو قتل کر کے دہلی کے تخت پر متمن کن ہوا اور قطب الدین خلجی کی بیوی سے شادی بھی کر لی تو اس نے تمام علماء و مشائخ دہلی کی خدمت میں بے شمار ہدیے اور تخفے ارسال کئے جن کو بے شمار مشائخ نے قبول بھی کر لیا اور بے شمار مشائخ نے واپس بھی کر دیے چنانچہ سید علاء الدین اور شیخ وحید الدین اور شیخ عثمان سیاح بہبیم نے ہدیہ قبول نہ کیا اور ان کے علاوہ جن لوگوں نے قبول کیا انہوں نے اسے بطور امانت رکھ چھوڑا۔ وہ جانتے تھے خروخان کی حکومت قائم رہنے والی نہیں ہے۔ حضرت خواجہ نظام الدین اولیاء رحمۃ اللہ علیہ کی خدمت میں بھی خروخان نے پانچ لاکھ روپیہ مذر بھیجے۔ آپ رحمۃ اللہ علیہ اسے قبول کر کے فقراء و مساکین کو تقسیم کر دیا۔ اس کے چار مہینے بعد عازی الملک نے شہر دیباپور سے خروخان پر فوج کشی کی اور اسے قتل کر کے دہلی کا بادشاہ بنا۔ بادشاہ بننے کے بعد اس نے اپنا نام غیاث الدین تغلق رکھا۔ غیاث الدین تغلق نے خزانہ کا انتظام سنجا لانا اور خروخان نے جتنا روپیہ درویشوں میں تقسیم کیا تھا اسے واپس مانگا۔ جن درویشوں نے اسے امانت رکھ کر چھوڑا تھا انہوں نے واپس کر دیا۔ آپ رحمۃ اللہ علیہ سے جب مال مانگا تو آپ رحمۃ اللہ علیہ نے فرمایا وہ بیت المال تھا اور میں نے مستحقین تک پہنچا دیا۔

## قصہ نمبر ۶۷

### غیب سے اشعار القاء ہونا

حضرت خواجہ نظام الدین اولیاء رحمۃ اللہ علیہ فرماتے ہیں جب آخر شب ہوتی تو ایک شعر غیب سے میرے دل پر القاء کیا جاتا ہے اور صبح تک میں اس شعر کو پڑھ پڑھ کر لطف اندوز ہوتا ہوں۔ آج مجھ پر یہ شعر القاء کیا گیا ہے۔

ورنه مانیم عذر ما پذیر  
اے با آرزو کہ خاک شدہ  
گر مجانیم زندہ برد وزیم  
سامنے کز فراق چاک شدہ

حضرت خواجہ نظام الدین اولیاء رحمۃ اللہ علیہ نے فرمایا جب میں نے یہ شعر دوسری مرتبہ پڑھا تو ایک عورت میرے سامنے آگئی اور نہایت بحراں والحاں کے ساتھ عرض کرنے لگی آپ کو یہ شعر پڑھنا چاہئے۔ آپ رحمۃ اللہ علیہ نے حاضرین مجلس سے اس کی تعبیر پوچھی۔ قاضی اشرف الدین جن کو کبھی فیروز بھی کہتے تھے نے عرض کیا حضرت! کیا یہ معاملہ عالم واقع یعنی خواب کا ہے۔ آپ رحمۃ اللہ علیہ نے فرمایا نہیں بلکہ ایسے ہے جیسے میں اور تم اس وقت بیٹھے ہیں۔ قاضی اشرف الدین نے عرض کیا حضور! وہ دنیا ہے جو آپ رحمۃ اللہ علیہ سے جدا نہیں ہونا چاہتی۔

## قصہ نمبر ۶۸

### حق تعالیٰ کی جانب سے وظیفہ مقرر کیا جانا

ایک بزرگ نے بعد وفات حضرت خواجہ نظام الدین اولیاء ح کو خواب میں دیکھا کہ آپ ح جنت میں تخت پر جلوہ افروز ہیں اور ان سے فرماتے ہیں کہ حق تعالیٰ نے میرا ہر روز کا وظیفہ مقرر کر رکھا ہے۔ وہ بزرگ بہ سبب ہیبت و عظمت کے آپ ح سے دریافت نہ کر سکے کہ وہ وظیفہ کیا ہے؟ آخر خود ہی آپ ح نے فرمایا۔

”دنیا میں اللہ عز و جل نے مجھ سے مخلوق کو وظیفہ دلوایا ہے اور اپنے فضل و کرم سے اس کو قبول فرمایا ہے اس کے بد لے میرا یہ وظیفہ مقرر کیا گیا ہے کہ ہر روز کئی ہزار دوز خیوں کو میرے سبب بخش دیتا ہے۔“

○○○

## قصہ نمبر ۶۹

### ارنکل کی فتح کی نوید سنانا

مولانا ضیاء الدین کہتے ہیں ایک دفعہ سلطان علاؤ الدین محمد نے اپنے ملازم قنبر بیگ کو حضرت خواجہ نظام الدین اولیاء ہبہ کی خدمت میں روانہ کیا اور یہ عرض کیا کہ میں نے اپنے بھائی الغ خان کے ہمراہ ارنکل کی جانب لشکر روانہ کیا تھا اور ارنکل جنوب کی طرف ایک ولایت ہے مدت ہوئی وہاں سے کچھ خبر نہیں آئی لہذا مجھ کو اپنے برادرِ حقیقی اور دیگر مجاہدین کی طرف سے سخت تردی لاحق ہے، بہ مجبوری ارادہ کیا ہے کہ خود مع لشکر و فوج کے اس طرف روانہ ہو جاؤں اگر آپ ہبہ قدم رنجہ فرمائ کر میرے قلب تاریک کو اپنے نورِ جمال سے منور فرمائیں اور مصلحت کار سے جو خاطر پر منکشف ہواں سے آگاہی بخشنیں تو اس پر عمل کیا جائے۔ اس معروضہ سے سلطان علاؤ الدین محمد کا خاص مقصد یہ تھا کہ کسی طرح آپ ہبہ اس کے محل میں تشریف لاۓ اور اس کو سلاطین عالم میں شرف و امتیاز حاصل ہو۔ قنبر بیگ نے جب یہ معروضہ آپ ہبہ کی خدمت میں عرض کیا تو آپ ہبہ نے تھوڑی دیر مراقبہ کر کے فرمایا خدمت سلطانی میں میری طرف سے دعا و سلام کے بعد کہنا کہ تم کو جو اہل اسلام سے غنیواری اور ہمدردی ہے تو میں بھی اس میں مشغول ہوں انشاء اللہ عز و جل کل وقت چاشت تم کو ارنکل کے فتح ہونے کی خوشخبری پہنچے گی اور عنقریب چند ہی روز میں تمہارا بھائی بھی مع لشکر کے بخیر و عافیت تمہارے پاس پہنچ جائے گا۔

مولانا ضیاء الدین کہتے ہیں کہ قنبر بیگ نے یہ جواب سن کر سلطان کو علاؤ الدین محمد کو جا کر سنایا۔ سلطان علاؤ الدین محمد کے قلب مضطرب کو از حد اطمینان حاصل ہوا اور دل میں نیت کی کل جس وقت فتح ارنکل کا مژدہ آئے گا تو فوراً پانچ سو دینار زر سرخ حضرت خواجہ نظام الدین اولیاء چشتیہ کی خدمت میں نذرانہ ارسال کروں گا چنانچہ ایسا ہی ہوا دوسرے روز ناقہ سوار مع عریضہ و بشارت فتح ارنکل خدمت سلطانی میں حاضر ہوا۔ سلطان علاؤ الدین محمد نے اسی وقت پانچ سو دینار زر سرخ درویشان خانقاہ کے واسطے بارگاہ محبوبی میں ارسال کیں اور آپ چشتیہ کے متعلق اس کا اعتقاد پہلے سے سو گناہ بڑھ گیا۔ جب اشرفیاں و مراسلہ سلطانی، آپ چشتیہ کی خدمت میں پہنچا تو اس وقت خانقاہ میں ایک درویش اسفندیار نامی خراسان سے آیا بیٹھا تھا وہ اشرفیوں کو دیکھ کر عرض کرنے لگا یا شیخ الہدایا مشترک یعنی کہ اس ہدیہ میں میرا بھی حصہ ہے۔ آپ چشتیہ نے فرمایا تھا ہی خوشتر و بہتر ہے۔ درویش یہ جواب سن کر افراد ہوا اور اٹھ کر چلنے لگا۔ آپ چشتیہ نے فرمایا ان اشرفیوں کو کیوں چھوڑ کر جا رہے ہو میرا مطلب تھا کہ یہ تنہا تمہارے ہی لئے ہیں اور ان میں کسی کی شرکت نہیں ہے۔ درویش یہ جواب سن کر بہت خوش ہوا اور ان کو اٹھانا چاہا تو وزن زیادہ تھا اس سے اٹھنے سکیں۔ تب آپ چشتیہ نے خادم کو حکم دیا کہ اس کی مدد کرو چنانچہ انہوں نے وہ اشرفیاں درویش کے مقام تک پہنچا دیں۔



## قصہ نمبر ۷۰

### شراب نوشی سے توبہ

سیر العارفین میں حضرت حسن بن علاء سنجری رحمۃ اللہ علیہ سے منقول ہے کہ شہر دہلی میں ایک بزار شہر الدین نامی تھا۔ ابتداء میں اسے حضرت خواجہ نظام الدین اولیاء رحمۃ اللہ علیہ کی خدمت باسعادت میں خوش اعتقادی حاصل نہ تھی اور اکثر رائی کے ساتھ آپ رحمۃ اللہ علیہ کا ذکر کرتا تھا۔ ایک دفعہ یہ بزار عصر کے وقت موضع افغان پورہ میں جو کہ جمنا کے کنارے پر واقع تھا میں پہنچا۔ اس موضع میں سے شراب خرید کر لب دریا ایک سبزہ زار میں گیا اور اس کا ارتکاب کرنا چاہا۔ یا کہ ایک اس نے دیکھا کہ آپ رحمۃ اللہ علیہ سامنے کھڑے انگلی کے اشارہ سے منع فرمائے ہیں۔ جوں ہی اس بزاں نے آپ رحمۃ اللہ علیہ کی صورت دیکھی تو جامِ شراب ہاتھ سے پھینک دیا اور توبہ کی۔ اس کے بعد باوضو ہو کر آپ رحمۃ اللہ علیہ کی خدمت با برکت میں قدم بوی کی۔ آپ رحمۃ اللہ علیہ نے فرمایا۔

”جس کے نصیب میں سعادت ہوتی ہے وہ گناہوں سے باز آ جاتا ہے۔“

پھر حضرت خواجہ نظام الدین اولیاء رحمۃ اللہ علیہ نے اس بزار کو شرف ارادت سے مشرف کیا۔ دوسرے دن شہر الدین موصوف نے اپنا تمام اسباب وجایزاد فروخت کی اور اس سے حاصل ہونے والی رقم کو درویشان خانقاہ کی نذر کر دیا اور خود انہوں نے ترک و تحرید پر کرباندھی چنانچہ وہ مقبولان بارگاہ الٰہی میں سے ہو گئے۔

حضرت مخدوم شیخ نصیر الدین چراغ شاہ دہلوی رحمۃ اللہ علیہ فرماتے ہیں کہ میں سلطان المشائخ حضرت خواجہ نظام الدین اولیاء رحمۃ اللہ علیہ سے جب میں رخصت لے کر اودھ کی طرف روانہ ہوا تو قصبه بیتابی میں شمس الدین سے میری ملاقات ہوئی۔ میں نے دیکھا انہوں نے ایک گذری پہنی ہوئی ہے اور ایک بدہنی جس کے گلنے میں رسی باندھ رکھی ہے اور ایک لکڑی ان کے پاس ہے اور ایک درویش کا ساتھ بھی ہے۔ میں نے پوچھا کیسا حال ہے؟ انہوں نے کہا الحمد للہ! بہت اچھا ہے اور سلطان المشائخ رحمۃ اللہ علیہ کی برکت سے نہایت شاد و خرم ہوں، ابواب فتح میرے دل پر کشادہ ہو چکے ہیں اور اب بہار جانے کا قصد رکھتا ہوں۔ میں نے کہا یہ چڑے کی چھاگل مجھ سے لے لو۔ انہوں نے کہا میرا قیام اکثر مساجد میں ہوتا ہے اور اس مٹی کی بدہنی کی طرف کوئی نظر نہیں کرتا اگر میں یہ چڑے کی چھاگل آپنے پاس رکھوں گا تو شاید کوئی طمع کرے اور یہ کہہ کر میرے ہاتھ چوے اور فاتحہ کی درخواست کی اور پھر روانہ ہو گئے۔



## قصہ نمبر ۷۱

### کھانے میں برکت کا قصہ

حضرت مخدوم شیخ نصیر الدین چراغ شاہ دہلوی رحمۃ اللہ علیہ فرماتے ہیں ایک دن سلطان المشائخ حضرت خواجہ نظام الدین اولیاء جماعت اللہ علیہ کے مریدوں میں سے ایک مرید نے دعوت دی اور انہوں نے ساعت کے لئے قول بھی بلائے۔ جب ساعت شروع ہوا تو کئی ہزار آدمی اطراف و جوانب سے آ کر جمع ہو گئے جبکہ کھانا صرف اسی قدر تھا کہ پچاس یا سانچھ آدمی کھا سکیں۔ ساعت سے فارغ ہو کر صاحب خانہ اس بجوم کو دیکھ کر ہر اس اور پریشان ہوئے۔ جب آپ جماعت اللہ علیہ پر یہ حال روشن ہوا تو آپ جماعت اللہ علیہ نے مبشر خادم سے فرمایا۔

”لوگوں کے ہاتھ دھلواؤ اور دس دس آدمیوں کو اکھٹے بٹھا کر کھانا تقسیم کرو۔ ایک ایک رکابی سالن ان کے آگے رکھو اور ہر روٹی کے چار نکڑے کر کے ڈال دو اور بسم اللہ کہو۔“

حضرت مخدوم شیخ نصیر الدین چراغ شاہ دہلوی رحمۃ اللہ علیہ فرماتے ہیں ایسا ہی کیا گیا کہ اور سلطان المشائخ حضرت خواجہ نظام الدین اولیاء جماعت اللہ علیہ کی کرامت سے تمام لوگوں نے خوب شکم سیر ہو کر کھانا کھایا اور پھر بھی بہت سا کھانا نجع گیا۔

○○○

## قصہ نمبر ۷۲

## غیبی خزانہ

حضرت مخدوم شیخ نصیر الدین چراغ شاہ دہلوی رحمۃ اللہ علیہ فرماتے ہیں دہلی میں ایک ترک تلیغہ نامی شخص سلطان الشايخ حضرت خواجہ نظام الدین اولیاء عہد اللہ سے بہت اعتقاد رکھتا تھا۔ ایک دفعہ یہ ترک بو اشرفیاں آپ عہد اللہ کی خدمت میں نذر کے واسطے لایا۔ آپ عہد اللہ نے اسے قبول نہ فرمایا۔ ترک نہایت رنجیدہ اور افسرده ہوا۔ آپ عہد اللہ نے اس کے رنج و ملال کو معلوم کر کے ایک اشرفتی قبول فرمائی جب بھی اس کا زنجی رفع نہ ہوا اور اسی طرح مخزون غمگین رہا۔ آپ عہد اللہ نے اس کی طرف متوجہ ہو کر فرمایا۔

”تھوڑی دری جنادریا کو دیکھتے رہو۔“

حضرت مخدوم شیخ نصیر الدین چراغ شاہ دہلوی رحمۃ اللہ علیہ فرماتے ہیں اس نے جو دریا کو غور سے دیکھا تو تمام دریا زر سرخ ہو گیا۔ فوراً ہی اس نے سلطان الشايخ حضرت خواجہ نظام الدین اولیاء عہد اللہ کے قدموں میں سر رکھ دیا۔ آپ عہد اللہ نے فرمایا یہ راز کسی پر ظاہرنہ کرنا مگر وہ ضبط نہ رکھ سکا اور خانقاہ شریف سے باہر نکلتے ہی یہ راز بیان کر دیا۔

○—○—○

قصہ نمبر ۷۳

## کشیدہ فرمان مل گیا

حضرت مخدوم شیخ نصیر الدین چراغ شاہ دہلوی رحمۃ اللہ علیہ فرماتے ہیں  
قصبہ سرساوہ میں ایک شخص کے گھر میں آگ لگ گئی اور تمام مال و اساباب مع فرمان  
کے جل کر خاکستر ہو گیا۔ یہ شخص دہلی آیا اور ایک مدت تک اس نے دیوان شاہی میں  
دوڑ دھوپ کر کے دوبارہ فرمان حاصل کیا کیونکہ اس زمانہ میں بڑی طاقت سے فرمان  
حاصل ہوتے تھے۔ اتفاق سے یہ فرمان بھی اس کی بغل سے نکل پڑا اور گم ہو گیا۔ اس  
نے ہر چند اسے تلاش کیا مگر پتہ نہ لگا۔ آخر کار گریہ زاری کرتا ہوا سلطان المشائخ  
حضرت خواجہ نظام الدین اولیاء رحمۃ اللہ علیہ کی خدمت میں آیا اور تمام صور تحال بیان کی۔  
آپ رحمۃ اللہ علیہ نے فرمایا۔

”مولانا! تم نذر مانو اگر تمہارا فرمان تمہیں مل گیا تو تم شیخ الشیوخ  
والعالم حضرت بابا فرید الدین مسعود گنج شکر رحمۃ اللہ علیہ کی نیاز دلو اور  
گے۔“

حضرت مخدوم شیخ نصیر الدین چراغ شاہ دہلوی رحمۃ اللہ علیہ فرماتے ہیں  
اس نے دل و جان سے نذر مان لی۔ اس کے تھوڑی دری بعد ہی سلطان المشائخ حضرت  
خواجہ نظام الدین اولیاء رحمۃ اللہ علیہ نے فرمایا۔

”مولانا! کیا ہی اچھا ہو کہ تم اسی وقت حلوب خرید کر لا اور نیاز

دلوا۔“

حضرت مخدوم شیخ نصیر الدین چراغ شاہ دہلوی رحمۃ اللہ علیہ فرماتے ہیں اس نے عرض کیا حضور بہتر ہے اور پھر اسی وقت خانقاہ سے باہر آئے، دروازہ پر ہی حلوائی کی دوکان تھی اس سے حلواہ مانگا۔ حلوائی نے حلواہ توں کاغذ کو حلواہ دینے کے واسطے پھاڑنے لگا تو اس نے کاغذ کو غور سے دیکھا تو یہ وہی فرمان تھا جو ان کا گم ہو گیا تھا۔ انہوں نے کاغذ کو حلوائی سے مانگ لیا اور حلوا لے کر خوشی خوشی سلطان المشائخ حضرت خواجہ نظام الدین اولیاء گویندگان کی خدمت میں حاضر ہوئے اور تمام احوال بیان کیا۔ تمام حاضرین مجلس اس کرامت کے اظہار بے خوش ہوئے اور سب نے اپنے اعتقاد کو تازہ کیا۔



## قصہ نمبر ۷۴

### جب تم کو کچھ ضرورت ہو میرے پاس آ جانا

اخبار الاحیا میں مذکور ہے چند آدمیوں نے حضرت خواجہ نظام الدین اولیاء رحمۃ اللہ علیہ کی خدمت میں حاضری کا قصد کیا اور ہر ایک نے بطور تحفہ کچھ چیزیں خریدیں۔ ان میں سے ایک طالب علم بھی تھا اس نے خیال کیا کہ سب چیزیں آپ رحمۃ اللہ علیہ کے سامنے رکھی جائیں گی اور خادم ائمہ ایسے گے اور آپ رحمۃ اللہ علیہ کو خبر نہ ہو گی کہ کیا چیز ہے؟ پس اس نے تھوڑی مٹی ایک پڑیا میں ڈالی اور اس کو لے کر خدمت میں حاضر ہوا۔ اس کے سب ساتھیوں نے اپنے اپنے ہدایا آپ رحمۃ اللہ علیہ کے آگے رکھے۔ اس نے بھی اپنی پڑیا رکھ دی۔ خادم نے جب سب چیزیں اٹھائیں تو اس کی پڑیا بھی اٹھانی چاہی۔ آپ رحمۃ اللہ علیہ نے فرمایا اسے رہنے دو یہ میرے واسطے سرمه لائے ہیں۔ اس نے یہ اشارہ سناتے ہے حد شرمند ہوا اور توبہ کی۔ آپ رحمۃ اللہ علیہ نے اس پر بڑی مہربانی فرمائی اور فرمایا۔

”جب تم کو کچھ ضرورت ہو میرے پاس آ جانا۔“

○○○

## قصہ نمبر ۷۵

### یہ اس سے بہتر ہے

ایک مرتبہ ایک شخص حضرت خواجہ نظام الدین اولیاء رحمۃ اللہ علیہ کی خدمت میں کھانا لئے جا رہا تھا کہ راستہ میں اس کے دل میں خیال آیا اگر آپ رحمۃ اللہ علیہ اپنے ہاتھ سے میرے منہ میں نوالہ ڈالیں تو میرنی بڑی خوش نصیبی ہے۔ جب یہ شخص آپ رحمۃ اللہ علیہ کی خدمت میں حاضر ہوا تو اسی وقت آپ رحمۃ اللہ علیہ کے آگے سے دستِ خوان اٹھایا گیا تھا۔ آپ رحمۃ اللہ علیہ نے پان منہ میں رکھا تھا جو نبی یہ شخص آپ رحمۃ اللہ علیہ کی خدمت میں پہنچا تو آپ رحمۃ اللہ علیہ نے اپنے منہ سے پان نکال کر اس کے منہ میں رکھ دیا اور فرمایا۔

”یہ اس سے بہتر ہے۔“

○○○

## قصہ نمبر ۷۶

### جاوَ وضو کر آوَ

حضرت قاضی محی الدین کاشانی ع فرماتے ہیں کہ ایک دفعہ میں اپنے گھر سے وضو کر کے حضرت خواجہ نظام الدین اولیاء ع کی خدمت میں حاضر ہوا اور تجدید وضو نہ کرنے سے دل میں خلش ہو رہی تھی کہ آپ ع نے اپنے نور باطن سے میرے اس حال کو دریافت فرمایا۔

”ایک دفعہ سید اجل کے صاحبزادے میرے پاس آئے میں نے ہر چند کے ان کے ساتھ کلام کیا مگر وہ شگفتہ خاطر نہ ہوئے آخر میں نے کہا سید کیا حال ہے؟ میں تم سے بات کرتا ہوں اور تم غائب ہو۔ اس نے کہا مخدوم میں گھر سے وضو کر کے آیا تھا ہنوز تجدید وضو نہیں کیا اسی سبب سے متوجہ ہوں۔ میں نے کہا کہ جاوَ وضو کر کے دلجمی سے بیٹھو۔“

حضرت قاضی محی الدین کاشانی ع فرماتے ہیں جب حضرت خواجہ نظام الدین اولیاء ع یہ واقعہ بیان کر چکے تو میں نے کھڑے ہو کر کہا حضور! میرے ساتھ بھی یہی واقعہ ہوا ہے۔ آپ ع نے تبسم فرمایا۔

”جاوَ وضو کر آوَ۔“

○○○

## قصہ نمبر ۷۶

# تم نے اس پیر مرد کو خوب پہچانا

سیر الاولیاء میں مذکور ہے ایک مرتبہ حضرت مولانا وجیہہ الدین پائلی حَمْذَةُ اللَّهِ حضرت خواجہ نظام الدین اولیاء حَمْذَةُ اللَّهِ کی خدمت میں آ رہے تھے کہ دیکھا کہ سامنے سے ایک پیر مرد عابدوں کی صورت میں جائے نماز کر رہے ہے پڑا لے اور ایک ہاتھ میں عصا اور ایک ہاتھ میں تسبیح لئے چلا آ رہا تھا جب وہ ان کے سامنے آیا تو سلام کیا اور کہنے لگا مولانا! میں مسافر ہوں اور دور دراز سے آیا ہوں۔ یہ سفر میں نے اس لئے کیا ہے جو مشکلات علمی ہیں تم سے حل کروں۔ پھر اس نے عالمانہ طور پر سوالات کرنے شروع کر دیئے۔ مولانا وجیہہ الدین پائلی حَمْذَةُ اللَّهِ نے اس کے تمام سوالات حل کر کے نہایت شافی جوابات دیئے مگر دل میں کہتے تھے کہ یہ شخص شہر کا رہنے والا تو معلوم نہیں ہوتا پھر بھی اس کے پاس اس قدر علم کہاں سے آیا اور اس نے کہاں سے حاصل کیا؟ پھر جب وہ پیر مرد بحث سے فارغ ہوا تو کہنے لگا مولانا! تم کہاں جاتے ہو؟ مولانا وجیہہ الدین پائلی حَمْذَةُ اللَّهِ نے فرمایا میں پیر و مرشد سلطان الشاخ حضرت خواجہ نظام الدین اولیاء حَمْذَةُ اللَّهِ کی خدمت میں جاتا ہوں۔ اس نے کہا کہ وہ تو اس قدر علوم نہیں رکھتے میں کئی مرتبہ ان کے پاس گیا ہوں اور ان سے علمی سوالات کئے ہیں ان کی نسبت تو تم ہی علم زیادہ رکھتے ہو۔ مولانا وجیہہ الدین پائلی حَمْذَةُ اللَّهِ نے اس شخص سے فرمایا تم کیا کہتے ہو سلطان الشاخ حضرت خواجہ نظام الدین اولیاء حَمْذَةُ اللَّهِ کو اللہ عزوجل نے

علم لدنی عطا فرمایا ہے وہ علم میں تبحر ہیں۔ اس نے پھر وہی کہا مولانا! تم کو معلوم نہیں ہے میں کئی بار ان کے پاس گیا ہوں اور ان کی علمی لیاقت دیکھی ہے وہ تو کچھ بھی علم نہیں رکھتے۔

مولانا وجیہہ الدین پائلی عَلِیٰ عَزِیْزَ اللہِ فرماتے ہیں اس کی باتیں سن کر میں نے  
لَا حَوْلَ وَلَا قُوَّةَ إِلَّا بِاللّٰهِ پڑھا تو وہ پیر مرد جو کہ میرے پاس کھڑا باتیں کر رہا تھا کہنے  
لگا مولانا! یہ نہ پڑھو۔

مولانا وجیہہ الدین پائلی عَلِیٰ عَزِیْزَ اللہِ فرماتے ہیں مجھے یقین ہو گیا کہ یہ شیطان  
ہے۔ میں نے پھر لاحول ولا قوۃ الا باللہ پڑھا تو وہ میری نظروں سے غائب  
ہو گیا۔ پھر میں سلطان الشاخ حضرت خواجہ نظام الدین اولیاء عَزِیْزَ اللہِ کی خدمت میں  
حاضر ہوا تو تمام واقعہ انہیں بیان کرنے، ہی والا تھا کہ آپ عَزِیْزَ اللہِ نے فرمایا۔  
”مولانا! تم نے اس پیر مرد کو خوب پہچانا ورنہ اس شیطان نے  
تمہارا ایمان خراب کر دیا تھا۔“

○○○

## قصہ نمبر ۷۸

### بدسلوکی پر بھی حسن سلوک کا مظاہرہ کیا

ایک دفعہ سانحہ درویش حضرت خواجہ نظام الدین اولیاء رحمۃ اللہ علیہ کی خدمت میں حاضر تھے اور انہوں نے خانقاہ کے صحن میں گانا اور ناچنا شروع کر دیا اور ساتھ ساتھ آپ رحمۃ اللہ علیہ کو گالیاں بھی دیتے جاتے تھے۔ آخر جب وہ فارغ ہوئے تو آپ رحمۃ اللہ علیہ نے حکم دیا کہ سانحہ طباق کھانا لنگر سے لا کر ان کو دے دو۔ جب کھانا ان کے سامنے آیا تو انہوں نے کھانا کھانے بے انکار کر دیا اور آپ رحمۃ اللہ علیہ کو سخت کہنے لگے۔ آپ رحمۃ اللہ علیہ نے فرمایا۔

”یہ کھانا اس چیز سے برائیں ہے جو نواح قرن میں تم نے کھائی تھی۔“

درویش اس بات کو سن کر حضرت خواجہ نظام الدین اولیاء رحمۃ اللہ علیہ کے قدموں میں گر پڑے اور پھر ایک پاؤں پر کھڑے ہو کر عرض کرنے لگے کہ جو کرامت ہم دیکھنا چاہتے تھے وہ ہم نے دیکھ لی۔ آپ رحمۃ اللہ علیہ نے ان پر مہربانی فرمائی اور خود بالا خانہ پر تشریف لے گئے۔

درویشوں نے کھانا کھایا اور لوگوں نے ان کی کیفیت دریافت کی تو کہنے لگے، ہم ایک دفعہ نواح قرن میں سفر کر رہے تھے۔ رفتہ رفتہ ایک جنگل میں پہنچے جہاں تین روز تک کھانے کی کوئی چیز میرنہ آئی اور وہیں ہمارا اس جگہ سے بھی گزر ہوا

جہاں حضرت اولیس قرنی رحمۃ اللہ علیہ کے دندانہائے مبارک کا مزار ہے۔ اس کی زیارت سے ہم مشرف ہوئے۔ پھر ہم نے وہاں ایک اونٹ مردہ دیکھا جو کہ سڑ رہا تھا، ہم نے اس میں سے کچھ گوشت کاٹ کر پکایا اور کھالیا کیونکہ بھوک کے مارے ہمارا براحال تھا۔ آج وہی واقعہ حضرت خواجہ نظام الدین اولیاء رحمۃ اللہ علیہ نے اپنی کرامت سے ہم کو یاد دلادیا ہے۔



قصہ نمبر ۷۹

## خواجہ اقبال کی سرزنش

ایک دفعہ خواجہ اقبال نے ایک خراس والے کو جس پر کچھ روپیہ باقی تھا کو پابھولاس کر دیا اور بسبب خوف و دہشت کے حضرت خواجہ نظام الدین اولیاء رحمۃ اللہ علیہ کی خدمت میں کوئی شخص یہ واقعہ بیان نہ کر سکا۔ ایک روز وہ خراس والا ہی کسی نہ کسی طرح خانقاہ کے دروازے پر حاضر ہوا اور اندر آتا چاہا مگر خدام نے اسے اندر آنے نہ دیا۔ اس کی زنجیروں کی آواز آپ رحمۃ اللہ علیہ نے سنی تو فرمایا۔

”جو شخص دروازہ پر آیا ہے اس کو اندر آنے دو۔“

وہ خراس والا اندر آیا اور حضرت خواجہ نظام الدین اولیاء رحمۃ اللہ علیہ کے قدموں میں گر پڑا اور حال عرض کیا۔ آپ رحمۃ اللہ علیہ نے خواجہ اقبال کو طلب فرمایا اور کہا کہ یہ کیا کام ناموزوں تم نے کیا ہے۔ اللہ کا مال اللہ کے ملک اللہ کے بندے کچھ تم نے کھایا اور کچھ بندوں کو کھلایا اور کچھ اس غریب نے کھایا پھر یہ کیا بات ہے کہ تم نے اس کو پابھولاس کیا ہے؟ آئندہ ایسی حرکت مت کرنا اور اسی وقت لوہار کو بلا کر اس کی زنجیر کٹوادی۔

○○○

## قصہ نمبر ۸۰

### مولانا ظہیر الدین بھکری کو نوازنا

مولانا شمس الدین رحمۃ اللہ علیہ ایک مرتبہ اودھ سے دہلی تشریف لائے اور حضرت خواجہ نظام الدین اولیاء رحمۃ اللہ علیہ کی خدمت میں حاضر ہوئے مگر اپنے استاد مولانا ظہیر الدین بھکری کے پاس نہ گئے۔ مولانا ظہیر الدین بھکری کو اس کا علم ہوا تو ان کو بہت رنج ہوا۔ پھر مولانا شمس الدین رحمۃ اللہ علیہ نے آپ رحمۃ اللہ علیہ سے قطب الاقطاب حضرت خواجہ قطب الدین بختیار کا کی رحمۃ اللہ علیہ کے مزار پاک کی زیارت کے لئے اجازت چاہی اور وہاں سے فارغ ہو کر اپنے استاد مولانا ظہیر الدین بھکری کی خدمت میں گئے۔ جب مولانا ظہیر الدین بھکری کی خدمت میں پہنچے تو وہ آپ رحمۃ اللہ علیہ کی طرف متوجہ ہوئے اور لوگوں سے باتیں کرتے رہے۔ پھر کہنے لگے۔

”میں آدمیوں کو جہالت سے باہر نکالتا ہوں اور آدمیت سکھاتا ہوں اور یہ آراستہ ہو کر دوسروں کے مریدے اور بندے ہو جاتے ہیں، وہن سے دہلی آ کر میری ملاقات کو بھی نہیں آتے، حق استادی بالکل باطل کر دیتے ہیں۔“

مولانا شمس الدین رحمۃ اللہ علیہ ان تمام باتوں کو سنتے رہے اور آخر میں صرف اتنا کہا۔

”اگر آپ سلطان المشائخ رحمۃ اللہ علیہ سے ایک بار مل لیں تو جانیں

کہ وہ کیسے شخص ہیں؟“

پھر ایک روز مولانا شمس الدین یحییٰ جو بنۃ اللہ اپنے استاد مولانا ظہیر الدین بھکری کو سلطان المشائخ حضرت خواجہ نظام الدین اولیاء جو بنۃ اللہ کی خدمت میں لے گئے۔ آپ جو بنۃ اللہ نے ان کی بہت تعظیم و تکریم کی اور پھر حدیث کے موضوع پر گفتگو شروع کی اور بہت دیر تک گفتگو ہوتی رہی۔ اس عرصہ میں جو کچھ نقد و جنس آپ جو بنۃ اللہ کی خدمت میں آیا وہ آپ جو بنۃ اللہ نے خواجہ اقبال کو اٹھانے نہ دیا اور فرمایا چار سور و پیہ اور لے کر آؤ۔ پھر فرمایا مولانا ظہیر الدین کی مہماںی کرو۔ مولانا ظہیر الدین بھکری اس اخلاق کو دیکھ کر آپ جو بنۃ اللہ کی تعریف کرنے لگے کہ سبحان اللہ! عالم میں ایے لوگ بھی ہیں جن کا تمام بدن روح مجسم ہو گیا ہے اور از سرتاپا حلم و مردودت کی صورت ہیں۔ پھر مولانا ظہیر الدین بھکری کو آپ جو بنۃ اللہ سے ایسا اعتقاد پیدا ہوا کہ آپ جو بنۃ اللہ کے مخلصانِ خاص میں شمار ہوئے۔



## قصہ نمبر ۸۱

قطب العالم رحمۃ اللہ علیہ سے ملاقات

سیر الاولیاء میں منقول ہے حضرت خواجہ نظام الدین اولیاء رحمۃ اللہ علیہ اور قطب العالم حضرت شاہ رکن الدین والعالم رحمۃ اللہ علیہ کے مابین دوستی کا رشتہ تھا اور ان دونوں حضرات کی آپس میں کئی مرتبہ ملاقات ہوئی۔ ان حضرات کی پہلی ملاقات اس وقت ہوئی جب قطب العالم حضرت شاہ رکن الدین والعالم رحمۃ اللہ علیہ، سلطان قطب الدین خلجی کے زمانہ میں میں ملتان سے دہلی تشریف لائے۔ حضرت خواجہ نظام الدین اولیاء رحمۃ اللہ علیہ ان کے استقبال کے لئے تشریف لے گئے اور حوضِ خاص پر صبح کے وقت ان کے مابین پہلی ملاقات ہوئی۔ دونوں حضرات ایک دوسرے کے ساتھ نہایت خلوص اور محبت و عزت اور تکریم سے پیش آئے مگر یہ ملاقات بہت تھوڑی دیر رہی۔ اس کے بعد قطب العالم حضرت شاہ رکن الدین والعالم رحمۃ اللہ علیہ جب سلطان قطب الدین خلجی سے ملے تو سلطان قطب الدین خلجی نے پوچھا اس شہر کے مشائخ میں سب سے پہلے آپ رحمۃ اللہ علیہ کی ملاقات کس سے ہوئی؟ قطب العالم حضرت شاہ رکن الدین والعالم رحمۃ اللہ علیہ نے فرمایا جو سب سے بہتر ہیں یعنی سلطان المشائخ حضرت خواجہ نظام الدین اولیاء رحمۃ اللہ علیہ سے پہلے ملاقات ہوئی۔

قطب العالم حضرت شاہ رکن الدین والعالم رحمۃ اللہ علیہ کو دہلی میں قیام کے دوران معلوم ہوا کہ حضرت خواجہ نظام الدین اولیاء رحمۃ اللہ علیہ جامع مسجد کیلو کمبری میں نماز

جمع ادا فرماتے ہیں تو آپ رحمۃ اللہ علیہ بھی ڈولی میں سوار ہو کر جامع مسجد کیلو کہڑی تشریف لے گئے اور شمالي دالان کے پاس رونق افروز ہوئے۔ حضرت خواجہ نظام الدین اولیاء رحمۃ اللہ علیہ کا معمول تھا کہ وہ جنوبی دالان میں تشریف فرماتے تھے۔

حضرت خواجہ نظام الدین اولیاء رحمۃ اللہ علیہ کو نماز کے بعد معلوم ہوا کہ قطب العالم حضرت شاہ رکن الدین والعالم رحمۃ اللہ علیہ بھی مسجد میں تشریف فرمائیں تو مع یاران کے انٹھ کر تشریف لے گئے۔ جب شمالي دالان کی جانب پہنچ تو دیکھا کہ قطب العالم حضرت شاہ رکن الدین والعالم رحمۃ اللہ علیہ ابھی تک نماز میں مشغول تھے۔ آپ رحمۃ اللہ علیہ ان کی پشت کی جانب بیٹھ گئے۔ جب وہ فارغ ہوئے تو دونوں بزرگ نہایت پر تپاک اور محبت سے ملے۔ بعد ازاں ڈولی حاضر ہوئی تو قطب العالم حضرت شاہ رکن الدین والعالم رحمۃ اللہ علیہ نے آپ رحمۃ اللہ علیہ سے فرمایا کہ پہلے سوار ہوں۔ آپ رحمۃ اللہ علیہ نے فرمایا نہیں پہلے آپ سوار ہوں گے۔ الغرض! آپ رحمۃ اللہ علیہ کے اصرار پر قطب العالم حضرت شاہ رکن الدین والعالم رحمۃ اللہ علیہ پہلے سوار ہوئے اور غیاث پور کی طرف رخ فرمایا۔

○ ○ ○

## قصہ نمبر ۸۲

### دین کے بادشاہ

ایک مرتبہ سید کمال الدین احمد رحمۃ اللہ علیہ جو کہ حضرت خواجہ نظام الدین اولیاء رحمۃ اللہ علیہ کے یاران میں سے تھے کو علم ہوا کہ قطب العالم حضرت شاہ رکن الدین والعالم رحمۃ اللہ علیہ، آپ رحمۃ اللہ علیہ سے ملاقات کرنے والے ہیں چنانچہ سید کمال الدین احمد رحمۃ اللہ علیہ اس کی اطلاع آپ رحمۃ اللہ علیہ تک پہنچانے کے لئے گھوڑے پر سوار ہوئے اور خطیرہ تشریف لائے اور خطیرہ وہ عمارت تھی جو خواجہ ایاز کی عمارت کے نام سے معروف ہے۔ خطیرہ سے آگے لب حوض پر ایک چبوترہ تھا اور یہی وہ جگہ ہے جہاں آج آپ رحمۃ اللہ علیہ کا مزار پاک مرجع گاہ خلائق ہے اور خواجہ ایاز کی بر جی جہاں آپ رحمۃ اللہ علیہ اکثر تشریف فرمائے ہوتے تھے وہ اب بھی موجود ہے۔ سید کمال الدین احمد نے آپ رحمۃ اللہ علیہ کو خبر دی کہ قطب العالم حضرت شاہ رکن الدین والعالم رحمۃ اللہ علیہ دہلی تشریف لا رہے ہیں۔ آپ رحمۃ اللہ علیہ نے فرمایا ہو سکتا ہے ان کا ارادہ دہلی آنے کا نہ ہو بلکہ وہ اندر پت جا رہے ہوں اور وہاں کے مشائخ سے ملاقات کرنا چاہتے ہوں۔

پھر حضرت خواجہ نظام الدین اولیاء رحمۃ اللہ علیہ نے خواجہ اقبال سے کہا کہ تم کھانا تیار کرو۔ اس دوران قطب العالم حضرت شاہ رکن الدین والعالم رحمۃ اللہ علیہ تشریف لے آئے اور آپ رحمۃ اللہ علیہ بالاخانے سے نیچے تشریف لائے اور گنبد کی دہلیز جسے اب برجی گنبد کہتے ہیں اور یہ گنبد چبوترہ یاران کے نزدیک واقع ہے پر دونوں حضرات کی

ملاقات ہوئی۔ قطب العالم حضرت شاہ رکن الدین والعالم رحمۃ اللہ علیہ کے پیر میں اس وقت کچھ تکلیف تھی جس کے سبب انہوں نے ہر چند کوشش کی مگر ڈولی سے نہ اتر سکے۔

حضرت خواجہ نظام الدین اولیاء رحمۃ اللہ علیہ نے بھی قطب العالم حضرت شاہ رکن الدین والعالم رحمۃ اللہ علیہ کو اترنے نہ دیا اور وہ ڈولی میں ہی بیٹھے رہے۔ آپ رحمۃ اللہ علیہ بھی وہیں تشریف فرمائے اور تھوڑی دیر دونوں حضرات میں باہم گفتگو ہوئی رہی۔ مولانا عmad الدین رحمۃ اللہ علیہ جو قطب العالم حضرت شاہ رکن الدین والعالم رحمۃ اللہ علیہ کے برادر صوری و معنوی تھے عرض کرنے لگے آج دونوں بزرگوں کے سبب سے عجب بابرکت مجلس ہے اور خیر المجالس وہی مجلس ہے جس میں علمی بحث ہو۔ یہ کہہ کر آپ رحمۃ اللہ علیہ کی طرف متوجہ ہوئے۔ آپ رحمۃ اللہ علیہ اس وقت خاموش بیٹھے تھے اور قطب العالم حضرت شاہ رکن الدین والعالم رحمۃ اللہ علیہ نے بھی کوئی بات نہ فرمائی تھی۔ اس کے بعد مولانا عmad الدین رحمۃ اللہ علیہ نے سوال کیا حضور نبی کریم صلی اللہ علیہ وسلم نے مکہ مکرمہ سے مدینہ منورہ کی طرف ہجرت فرمائی اس میں کیا حکمت تھی۔ قطب العالم حضرت شاہ رکن الدین والعالم رحمۃ اللہ علیہ نے آپ رحمۃ اللہ علیہ کی طرف اشارہ کر کے فرمایا حضرت بیان کریں گے۔ آپ رحمۃ اللہ علیہ نے قطب العالم حضرت شاہ رکن الدین والعالم رحمۃ اللہ علیہ سے فرمایا خود ہی بیان فرمادیں۔

قطب العالم حضرت شاہ رکن الدین والعالم رحمۃ اللہ علیہ نے فرمایا۔

”حضور نبی کریم صلی اللہ علیہ وسلم کے لئے جس قدر درجات و کمالات نبوت مقرر کئے گئے تھے وہ اس بات پر موقوف تھے آپ صلی اللہ علیہ وسلم مدینہ منورہ تشریف لے جائیں اور اصحاب صفة میں جو مدینہ منورہ کے اندر تھے پہنچ کر تکمیل کریں۔“

حضرت خواجہ نظام الدین اولیاء رحمۃ اللہ علیہ نے فرمایا۔

”ہجرت کی ایک وجہ اس ضعیف کے خیال میں بھی آئی ہے اور اگرچہ یہ کسی کتاب میں نظر سے نہیں گزری اور وہ یہ ہے کہ حضور نبی کریم ﷺ کے ارشاد و انوار سے اہل مکہ نے خوب فیض اٹھایا تھا مگر مدینہ منورہ کے وہ لوگ جو کہ خدمت عالیٰ میں نہیں پہنچ سکے تھے اور آپ ﷺ کے دیدار سے محروم تھے انہی کی وجہ سے ہجرت کا حکم ہوا تاکہ وہ ناقصان بھی درجہ کمال کو پہنچ سکیں۔“

الغرض! جب دسترخوان بچھانے کا وقت ہوا تو حضرت سید محمد کرمانی رحمۃ اللہ علیہ یہ خدمت بجالائے کیونکہ دیگر یاران میں سے اور کسی کی جرأت نہ ہوئی کہ وہ دونوں بزرگوں کے سامنے اس خدمت کو انجام دے سکے۔ جب حضرت سید محمد کرمانی رحمۃ اللہ علیہ ڈولی کے اندر دسترخوان بچھانے آئے تو دیکھا کہ بہت سی عرضیاں پڑی ہوئی ہیں۔ ان سب کو حضرت سید محمد کرمانی رحمۃ اللہ علیہ نے ہٹا کر ایک طرف کیا تاکہ دسترخوان بچھایا جاسکے۔ اس وقت قطب العالم حضرت شاہ رکن الدین والعالم رحمۃ اللہ علیہ نے حضرت خواجہ نظام الدین اولیاء رحمۃ اللہ علیہ سے فرمایا آپ رحمۃ اللہ علیہ جانتے ہیں کہ یہ کاغذ کیسے ہیں؟ یہ مسکینوں کی عرضیاں ہیں جب میں بادشاہ سے ملنے جاتا ہوں تو وہ یہ عرضیاں میری ڈولی میں ڈال دیتے ہیں تاکہ ان کی حاجات پوری ہو جائیں۔ آج ان لوگوں کو یہ خبر نہ تھی کہ میں بادشاہ وقت سے نہیں بادشاہ دین سے ملنے جا رہا ہوں اور ان کی خدمت میں حاضر ہوں۔

حضرت خواجہ نظام الدین اولیاء رحمۃ اللہ علیہ نے یہ سن کر معذرت اور انکساری فرمائی۔ پھر جب دونوں بزرگ کھانے سے فارغ ہوئے تو خواجہ اقبال نے کئی تھان پارچہ جھر ملی و شانہ باف کے نہایت عمدہ اور مکلف و باریک اور ایک مہین کپڑے میں

سو اشرفیوں کی گرہ باندھی اور قطب العالم حضرت شاہ رکن الدین والعالم رحمۃ اللہ علیہ کی خدمت میں پیش کیں۔ گرہ کے اندر سے اشرفیوں کی جھلک نظر آ رہی تھی۔ قطب العالم حضرت شاہ رکن الدین والعالم رحمۃ اللہ علیہ نے فرمایا اپنے سونے کو پوشیدہ کر۔ حضرت خواجہ نظام الدین اولیاء رحمۃ اللہ علیہ نے خواجہ اقبال سے فرمایا اپنے سونے اور اپنے جانے اور اپنے مذہب کو بھی پوشیدہ کر۔ پھر قطب العالم حضرت شاہ رکن الدین والعالم رحمۃ اللہ علیہ نے یہ ہدیہ قبول نہ کیا۔ خواجہ اقبال نے یہ ہدیہ مولانا عمار الدین رحمۃ اللہ علیہ کی خدمت میں پیش کیا اور انہوں نے بھی قطب العالم حضرت شاہ رکن الدین والعالم رحمۃ اللہ علیہ کی موافقت میں اسے قبول نہ کیا۔ پھر جب قطب العالم حضرت شاہ رکن الدین والعالم رحمۃ اللہ علیہ نے مولانا عمار الدین رحمۃ اللہ علیہ کو اشارہ کیا تو انہوں نے وہ ہدیہ قبول کر لیا۔



## قصہ نمبر ۸۳

### سلطان المشائخ رحمۃ اللہ علیہ پر سحر کا کاری وار

فائد الفواد میں منقول ہے کہ حضرت خواجہ نظام الدین اولیاء رحمۃ اللہ علیہ پر کسی نے سحر کیا جس کے سبب آپ رحمۃ اللہ علیہ نے دو ماہ سخت تکلیف اٹھائی۔ احباب ایک شخص کو لائے جس کو جادو نکالنے میں بڑی مہارت تھی وہ شخص خانقاہ میں پھر کر ہر جگہ کی مٹی سونگھنے لگا یہاں تک کہ جب اس نے ایک جگہ کی مٹی سونگھی تو کہا کہ اس جگہ کو کھودو جب اس جگہ کو کھودا گیہ تو سحر نکلا جس کو توڑتے ہی آپ رحمۃ اللہ علیہ نے صحت اور شفاء پائی۔ پھر اس شخص نے آپ رحمۃ اللہ علیہ سے کہا مجھے اس کام میں مہارت ہے اگر آپ رحمۃ اللہ علیہ کہیں تو اس شخص کا نام و نشان بیان کروں جس نے آپ رحمۃ اللہ علیہ پر سحر کیا؟ آپ رحمۃ اللہ علیہ نے فرمایا ایسا ہر گز نہیں کرنا ہم نے اسے رسول نہیں کرنا اس نے جو کچھ میرے حق میں کیا ہے میں نے اسے معاف کیا۔

○○○

## قصہ نمبر ۸۴

### نورِ باطن

حضرت مخدوم نصیر الدین چراغ شاہ دہلوی رحمۃ اللہ علیہ فرماتے ہیں ایک مجلس میں بہت سے مشائخ جمع تھے۔ ان میں سے ایک نے کہا کہ سلطان المشائخ حضرت خواجہ نظام الدین اولیاء رحمۃ اللہ علیہ عجب فارغ الہال باطن رکھتے ہیں کہ اہل و عیال وغیرہ کا ان کو کچھ غم نہیں ہے۔ اللہ عز و جل نے دنیاوی اقبال بھی ایسا عنایت کیا ہے کہ ہزارہا بندگانِ خدا کی پروردش قرما تے ہیں اور کبھی ان کے پاس سے غم کا گزر معلوم نہیں ہوتا۔

حضرت مخدوم نصیر الدین چراغ شاہ دہلوی رحمۃ اللہ علیہ فرماتے ہیں جب میں سلطان المشائخ حضرت خواجہ نظام الدین اولیاء رحمۃ اللہ علیہ کی خدمت میں واپس آیا تو اس واقعہ کو بیان کرتا چاہا مگر آپ رحمۃ اللہ علیہ کو اپنے نورِ باطن سے تمام واقعہ معلوم ہو گیا۔ آپ رحمۃ اللہ علیہ نے شیخ شرف الدین رحمۃ اللہ علیہ سے فرمایا۔

”بابا شرف الدین! جو رنج و غم گھڑی گھڑی مجھ کو پہنچتا ہے معلوم نہیں کسی اور کو بھی پہنچتا ہو گا کیونکہ جو شخص میرے پاس آ کر اپنا درد دل بیان کرتا ہے میرے قلب پر اس کا صدمہ ہوتا ہے وہ شخص نہایت سخت قلب ہے جس کے دل پر اس کے برادرِ دینی کے درد کا کوئی اثر نہیں ہوتا۔“



## قصہ نمبر ۸۵

### فتح اسلام کی نوید

جوامع الکلم میں منقول ہے ایک دفعہ سلطان علاؤ الدین خلجی کی تمام فوج مغلوں کے مقابلہ پر دہلی سے بہت دور کسی مقام پر گئی ہوئی تھی کہ مغل ایک لاکھ فوج لے کر ہمایہ کے درہ سے نکل آئے اور امر وہ تک آن پہنچے۔ جب یہ خبر سلطان علاؤ الدین خلجی کو ہوئی تو وہ نہایت پریشان و متفسر ہوا۔ اس نے حضرت خواجہ نظام الدین اولیاء رضی اللہ عنہ کی بارگاہ میں عرض پہنچائی۔

”مسلمانوں پر سخت حادثہ گزرا ہے اور اگر آپ رضی اللہ عنہ حال پر توجہ فرمائیں اور دعا کریں تو انہیں فتح ہو گی۔“

حضرت خواجہ نظام الدین اولیاء رضی اللہ عنہ نے اپنے یاران سے فرمایا۔

”فتح اسلام کے واسطے دعا کرو۔“

ای دن یاران میں سے ایک شخص حاضر ہوا اور عرض کرنے لگا۔

”حضور میں نے عالم معاملہ میں دیکھا ہے کہ مسلمانوں کی فوج میں ایک جوان گھوڑے پر سوار ہے اور غیر سے آواز آئی کہ ہم نے اس جوان کے سبب اس لشکر کو بخش دیا۔“

حضرت خواجہ نظام الدین اولیاء رضی اللہ عنہ نے فرمایا۔

”اگر تم اس شخص کو دیکھو گے تو پہچان لو گے؟“

اس نے جواب دیا۔

”حضرور! میں اسے پہچان لوں گا۔“

پھر خواجہ ضیاء الدین عِمَادُ الْمُلْک گھوڑا دوڑاتے ہوئے اور فتح کی خبر پہنچانے کے لئے حاضر ہوئے۔ حضرت خواجہ نظام الدین اولیاء حَنَفِی نے اس سے پوچھا۔

”دیکھو کیا یہ وہی جوان ہے؟“

اس نے قدم بوس ہو کر فرمایا۔

”جی ہاں حضور! یہ وہ شخص ہے۔“

یاد رہے خواجہ ضیاء الدین وہی ہیں جنہوں نے غیاث پور میں حضرت خواجہ نظام الدین اولیاء حَنَفِی کی خانقاہ تعمیر کروائی اور ان خوش نصیبوں میں سے ہیں جن کے ہاتھ کام میں اور دل یاد باری تعالیٰ میں مشغول رہتا تھا۔

○○○

## قصہ نمبر ۸۶

### کمشدہ کلاہ مل گئی

مولانا بدر الدین زنجانی رحمۃ اللہ علیہ جو کہ حضرت خواجہ نظام الدین اولیاء رحمۃ اللہ علیہ کے مریدوں میں سے تھے ایک دفعہ دریا نزدہ کے کنارہ پر جا رہے تھے اور آپ رحمۃ اللہ علیہ کی کلاہ مبارک جوان کے سر پر تھی وہ دریا میں غرق ہو گئی۔ مولانا بدر الدین زنجانی رحمۃ اللہ علیہ اس کے افسوس میں دریا کے کنارے پر بیٹھ گئے اور اسی غم و غصہ میں اپنی جان دینے کا ارادہ کیا۔ اسی وقت ان پر غنوڈگی طاری ہو گئی اور خواب میں دیکھا کہ آپ رحمۃ اللہ علیہ سامنے کھڑے ہیں اور نہایت شفقت سے وہی کلاہ ان کے ہاتھ میں دے رہے ہیں اور کلاہ دینے کے بعد تشریف لے گئے۔ جب مولانا بدر الدین زنجانی رحمۃ اللہ علیہ بیدار ہوئے تو کلاہ کو اپنے ہاتھ میں دیکھا۔

○○○

## قصہ نمبر ۸۷

# جو کچھ دل میں چاہا تھا وہ پالیا ہے

فائد الفائد میں منقول ہے کہ ایک دن حضرت خواجہ نظام الدین اولیاء عہد اللہ خانقاہ میں رونق افروز تھے کہ ملک محمد، غیاث پور سے مع اور تین یاروں کے خدمت میں حاضر ہوئے اور قدم بوی بجالائے۔ آپ عہد اللہ نے انہیں حکم دیا کہ بیٹھو اور وہ بیٹھ گئے۔ پھر آپ عہد اللہ نے خواجہ اقبال کو حکم دیا کہ وہ خربوزہ جو تم نے رکھا ہے لے آؤ اور ملک محمد کو دے دو۔ خواجہ اقبال نے ایسا ہی کیا۔ پھر آپ عہد اللہ نے خواجہ اقبال سے فرمایا مصری اور کھجوریں جو موجود ہیں وہ بھی ان میں تقسیم کر دو۔ انہوں نے ایسا ہی کیا اور پھر یہ چاروں یار اٹھ کر قدم بوس ہوئے اور عرض کرنے لگے کہ حضور ہم نے جو کچھ دل میں چاہا تھا وہ پالیا ہے۔

○○○○

## قصہ نمبر ۸۸

### پانی میٹھا ہو گیا

جو امع الکام میں منقول ہے کہ حضرت خواجہ نظام الدین اولیاء رحمۃ اللہ علیہ کی خانقاہ میں ایک کنوں کھودا جا رہا تھا۔ جب کنوں کھودا گیا تو اس میں سے پانی کھارا نکلا۔ خواجہ اقبال نے آپ رحمۃ اللہ علیہ سے فرمایا حضور! اس کنوں کا پانی کھارا ہے۔ آپ رحمۃ اللہ علیہ نے فرمایا یہ بات تم مجھ سے سامع میں کہنا چنانچہ ایک دن آپ رحمۃ اللہ علیہ سامع سن رہے تھے تو خواجہ اقبال نے عرض کیا۔ آپ رحمۃ اللہ علیہ نے فرمایا ایک دوات اور قلم لے کر آؤ۔ خواجہ اقبال نے سب کچھ حاضر کیا تو آپ رحمۃ اللہ علیہ نے کاغذ پر کچھ لکھا اور خواجہ اقبال کو دے دیا اور کہا اس پر چہ کو کنوں میں ڈال دو۔ اس پر چہ کو کنوں میں ڈالنے کی دریتی کہ پانی میٹھا ہو گیا۔

○○○

## قصہ نمبر ۸۹

### مردِ غیب

حضرت خواجہ نظام الدین اولیاء رحمۃ اللہ علیہ فرماتے ہیں ایک مرتبہ میں مولانا رشید نغزی کی زیارت سے واپس آ رہا تھا میں نے دیکھا کہ ایک شخص نشہ کی حالت میں بالکل بے ضبط و بے اختیار چلا آ رہا ہے۔ میں نے کہا کہ یہ نہ ہو کہ یہ پاگل مجھ کو کچھ نقصان پہنچائے میں اس کی طرف سے ہٹ کر دوسری طرف چلنے لگا۔ وہ میری ہی طرف مڑ آیا اور دوڑ کر مجھ سے لپٹ گیا اور میرے سینہ کو چوم کر کہنے لگا الحمد للہ! اب بھی مسلمانوں میں ایسا سینہ موجود ہے۔ یہ کہہ کروہ چلا گیا میں نے جو مڑ کر دیکھا تو پچھے کوئی نہ تھا۔

○ ○ ○

## قصہ نمبر ۹۰

## عالم کی غرض پوری ہو گئی

ایک عالم، حضرت خواجہ نظام الدین اولیاء رحمۃ اللہ علیہ کی خدمت میں حاضر ہوئے اور عرض کیا کہ مجھ کو مرید کر لجئے۔ آپ رحمۃ اللہ علیہ کو ان کے دلی مقصد کا نور باطن سے پتہ چل گیا۔ آپ رحمۃ اللہ علیہ نے فرمایا تم کو کیا ضرورت ہے؟ آخر جب انہوں نے زیادہ اصرار کیا تو فرمایا کہ چچ بتاؤ تم کس نیت سے آئے ہو؟ انہوں نے عرض کیا کہ میں ناگور میں ایک زمین رکھتا ہوں اور وہاں کا جا گیردار مجھ کو ایذا دیتا ہے۔ آپ رحمۃ اللہ علیہ نے فرمایا اگر میں تم کو ایک رقہ لکھ دوں کہ جس سے تمہارا کام ہو جائے تو پھر تم مرید تونہ ہو گے۔ انہوں نے عرض کیا کہ نہیں۔ آپ رحمۃ اللہ علیہ نے اس جا گیردار کے نام رقہ لکھ دیا اور ان عالم کی غرض پوری ہو گئی۔

○○○

## قصہ نمبر ۹۱

### احوال ہفت شاہان

جب حضرت خواجہ نظام الدین اولیاء رحمۃ اللہ علیہ، شیخ الشیوخ والعالم حضرت بابا فرید الدین مسعود گنج شکر رحمۃ اللہ علیہ کی خدمت اقدس سے سعادتِ خلافت حاصل کر کے دہلی تشریف لائے تو سلطان غیاث الدین بلبن کی سلطنت کا زمانہ تھا اور سلطان غیاث الدین بلبن سیر الاولیاء کی روایت کے مطابق ۶۶۲ھ میں تخت نشین ہوا تھا اس کا اصل نام الغ خان تھا اور تخت نشین ہونے کے بعد غیاث الدین لقب مشہور کیا۔ غیاث الدین بلبن نہایت عادل، منصف مزاج، غریب پرور اور فقراء سے محبت اور خلوص رکھنے والا تھا۔ اسے شیخ الشیوخ والعالم حضرت بابا فرید الدین مسعود رحمۃ اللہ علیہ کی خدمت میں کمال درجہ کی عقیدت اور نیاز حاصل تھی اسی لئے وہ آپ رحمۃ اللہ علیہ سے بھی بہت عقیدت اور محبت سے پیش آتا تھا اور معقول نذر و نیاز آپ رحمۃ اللہ علیہ کی خدمت میں پیش کرتا تھا۔ اس کے دو بیٹے تھے ایک خان شہید اور دوسرا ناصر الدین محمود۔ خان شہید کو سلطان غیاث الدین بلبن نے اپنا ولی عہد بنا کر ملتان اور پنجاب کا حاکم مقرر کیا تھا اور حضرت امیر خرو رحمۃ اللہ علیہ بھی انہیں کے ساتھ ملتان تشریف رکھتے تھے۔ جب خان شہید مغلوں کی جنگ میں شہید ہوا تو حضرت امیر خرو رحمۃ اللہ علیہ بھی مغلوں کے ہاتھوں گرفتار ہو گئے اور پھر وہ کسی تدبیر سے رہائی پا کر دی تشریف لائے۔ غیاث الدین بلبن کو اپنے لاک فرزند کی شہادت کا ازحد صدمہ ہوا۔ آخر اسی رنج میں کل تھیں سال حکومت کر کے

۶۸۵ھ میں اس دارفانی سے کوچ کر گیا۔ اس کی رحلت کے بعد اس کے وزراء نے اس کی وصیت کے برخکس ان کے پوتے معز الدین کیقیاد کو سترہ سال کی عمر میں بادشاہ بنادیا۔ یہ نوجوان اگرچہ حسن صورت رکھتا تھا مگر حسن اخلاق سے متصف نہ تھا۔ عیاشی، شراب خوری اور فحاشی میں بتلا ہو کر اس نے اپنی سلطنت کو مع خاندان کے برbaad کر دیا مگر یہ بادشاہ بھی بزرگانِ دین سے عقیدت رکھتا تھا اور اسی کے عہد میں آپ صلی اللہ علیہ وسلم کی غیاث پور میں خانقاہ تعمیر ہوئی۔ اس نے موضع کیلو کیہڑی میں اپنے رہنے کے لئے محل و مکانات تعمیر کروائے اور ایک نیا شہر آباد کیا۔ شراب نوشی کی وجہ سے مرض فانع میں بتلا ہو گیا اور سلطان جلال الدین خلجی نے محل کیلو کیہڑی میں تخت پر قبضہ کر لیا اور کیقیاد کو قتل کر دیا۔

حضرت امیر خرسرو صلی اللہ علیہ وسلم نے کتاب قران السعدین، کیقیاد کے نام ہی سے معنوں کی ہے۔ سلطان جلال الدین خلجی نے از سر نو قصر کیلو کیہڑی کو تعمیر کروایا اور نہایت بارفعت و سر بلند حصار سے شہر کی رونق و حفاظت دو بالا کی۔ یہ بادشاہ بھی بزرگانِ دین کا عقیدت مند اور معتقد و اخلاص مند تھا۔ آخر سترہ رمضان المبارک ۶۹۵ھ کو جلال الدین خلجی اپنے بھتیجے اور داماد کے ہاتھوں بمقام کثرہ مانکپور میں شہید ہوا اور سلطان علاء الدین خلجی نے تخت پر قبضہ کر لیا اور دہلی کی سلطنت سنہجاتی۔

سلطان علاء الدین خلجی اگرچہ زیادہ ذی علم نہ تھا مگر عقل و فہم میں بدرجہ کمال حاصل رکھتا تھا۔ عقل کے زور سے ہی اس نے تمام اقلیم ہند اور ممالک دور دراز کو اپنے قبضہ میں کیا۔ بزرگوں سے اس کو بھی بے حد عقیدت تھی اور یہ بارہا آپ صلی اللہ علیہ وسلم کی خدمت اقدس میں حاضر ہونے کی تمنا ظاہر کرتا رہا مگر آپ صلی اللہ علیہ وسلم نے اسے منظور نہ کیا۔ اس کے دونوں چہیتے بیٹے خضر خان اور شادی خان، آپ صلی اللہ علیہ وسلم کے مرید تھے۔

حضرخان نے وہ گنبد تعمیر کرایا تھا جواب آستانہ شریف کی مسجد کا کام دے رہا ہے۔

سلطان علاؤ الدین خلجمی نے بیس سال حکمرانی کر کے مرض استقاء میں انتقال فرمایا اور بعض موئیین کا خیال ہے کہ ملک نائب پیش بریدہ و پس دریدہ جو کہ ان کا پرانا معشوق تھا وہی ان کی ہلاکت کا باعث بنا۔ اس کے بعد اس کا فرزند نیا نگی قطب الدین اسی سال ۱۵۷۰ء کو اپنے تین بھائیوں خضرخان، شادی خان اور شہاب الدین کو شہید کر کے تخت سلطنت پر بیٹھا اور چونکہ خضرخان اور شادی خان، آپ جیسا کے سے ارادت رکھتے تھے اسی سبب سے اس کو آپ جیسا کے سے عداوت ہوئی۔ اسی ضد کی بنا پر ضیاء الدین رومی کا مرید بنا اور آپ جیسا کے سے دشمنی ظاہر کرنی شروع کی اور ایذاہ پہنچانی شروع کی۔ ایک روز ضیاء الدین رومی کی قبر پر آپ جیسا کے سے اس کا آمنا سامنا ہوا مگر اس نے آپ جیسا کے سے ملاقات نہ کی اور نہ بھی آپ جیسا کے کے سلام کا جواب دیا۔ بالآخر یہ خسروخان کے ہاتھوں قتل ہوا جس کی تفصیل سیر الاولیاء میں یوں منقول ہے کہ جب قطب الدین نے نئی مسجد بنائی تو کل علماء و فضلاء کو اس میں نماز جمعہ پڑھنے کا حکم دیا چنانچہ سب نے حکم سلطانی کی تعییل کی اور صرف حضرت خواجہ نظام الدین اولیاء جیسا کے اور ان کے معتقدین نہ گئے۔ اس کے جواب میں آپ جیسا کے نے فرمایا کہ جامع مسجد کیلو کھڑی قدیم اور ہم سے قریب ہے اور زیادہ حقدار ہے ہم دوسری مسجد میں نہیں جاسکتے۔ قطب الدین اس جواب سے سخت ناراض ہوا پھر اس کے بعد اس نے حکم دیا کہ تمام علماء و مشائخ ماہ نو کے سلام کو حاضر ہوا کریں چنانچہ سب حاضر ہوتے تھے مگر آپ جیسا کے نہ گئے بلکہ اپنے بدالے اپنے خادم خاص و زر خرید غلام خواجہ اقبال کو بھیج دیا۔ دشمنوں نے قطب الدین کو بہکا کر بزویر بازو آپ جیسا کے کو بلانے کا مطالبہ کیا اور اس نا عاقبت اندریش نے حکم دیا مولانا نظام الدین جیسا کے

آئندہ ماہ نو کی تہنیت کے لئے حاضر ہوں گے ورنہ میں انہیں بزوری بازو حاضر کروں گا۔ مخلصین نے یہ خبر آپ رحمۃ اللہ علیہ کے گوش گزار کی۔ آپ رحمۃ اللہ علیہ نے کچھ نہ فرمایا اور سیدھے اپنی والدہ صاحبہ کے مزار مبارک پر تشریف لے گئے اور جا کر عرض کی اگر بادشاہ نے میری بے حرمتی کی تو آئندہ نئے چاند پر میں آپ کی قبر پر حاضر نہ ہوں گا اور آپ رحمۃ اللہ علیہ چاند کی پہلی تاریخ کو اپنی والدہ کے مزار پر حاضری دیتے تھے اور پھر آپ رحمۃ اللہ علیہ خانقاہ میں تشریف لائے اور باطمینان باقی سارا مہینہ گزارا۔ جب چاندرات ہوئی تو احباب نے عرض کیا حضور! حکم ہو تو بادشاہ کے پاس تشریف لے جانے کے لئے شیریٰ دغیرہ کا سامان کیا جائے۔ آپ رحمۃ اللہ علیہ نے فرمایا میں بادشاہ کے پاس نہیں جاؤں گا۔ یہ سن کر خدام و مریدین سخت متفکر ہوئے تو آپ رحمۃ اللہ علیہ نے فرمایا تم کچھ فکر نہ کرو میں نے خواب دیکھا ہے کہ ایک بجارتے مجھ پر حملہ کیا ہے اور میں نے اس کے دونوں سینگ پکڑ کر اس زور سے ذے مارے کہ وہ ہلاک ہو گیا پس مجھے یقین ہو گیا کہ میں بادشاہ پر غالب رہوں گا۔ جب نصف شب ہوئی تو آپ رحمۃ اللہ علیہ خانقاہ کی چھت پر شہلنے لگے اور یہ شعر پڑھنے لگے۔

اے رو بہک چرانہ نشیٰ بجائے خویش  
با شیر پنجہ کردی و دیدی سزاۓ خویش

ای وقت خرو خان نے قطب الدین کا سرکاث کر محل کے ینچے پھینک دیا اور خود تخت سلطنت کا مالک بن بیٹھا اور قطب الدین کی منکوہ سے شادی کی۔ آخر یہ نمک حرام بھی جلد ہی اپنے کیفر کردار کو پہنچ گیا یعنی سلطان غیاث الدین تغلق کے ہاتھوں صرف چھ ماہ بعد ہی قتل ہوا۔

۲۷ھ میں سلطان غیاث الدین تخت دہلی پر متمن ہوا اور اس بادشاہ کو اسی

سب سے حضرت خواجہ نظام الدین اولیاء رَضِيَ اللَّهُ عَنْهُ سے عداوت ہو گئی کہ خروخان نے جو نذرانہ فقراء میں تقسیم کیا تھا وہ واپس مانگ لیا اور سب نے وہ نذرانہ واپس کر دیا مگر آپ رَضِيَ اللَّهُ عَنْهُ نے واپس نہ کیا جیسا کہ گذشتہ اور اق میں بیان ہو چکا ہے۔ اس بات سے سلطان غیاث الدین کی طبیعت برافروختہ ہوئی اور دوم مفسد ملاؤں نے بھڑکایا اور آخر اس نے لکھنؤ سے دہلی واپس آتے ہوئے یہ جملہ کہا کہ میں دہلی پہنچتے ہی سب سے پہلے آپ رَضِيَ اللَّهُ عَنْهُ کو شہر بدر کروں گا۔ یہ خبر آپ رَضِيَ اللَّهُ عَنْهُ کو بھی پہنچی تو آپ رَضِيَ اللَّهُ عَنْهُ نے فرمایا۔

”ہنوز دہلی دور است۔“

یعنی دہلی ابھی دور ہے۔

جب سلطان غیاث الدین دہلی کے نزدیک پہنچا تو اس کے میئے محمد نے حکم دیا کہ تغلق آباد سے تین میل کے فاصلے پر موضع افغان پورہ میں ایک مختصر و خوشنام محل تعمیر کیا جائے تاکہ بادشاہ پہلے وہاں ایک روز قیام فرمائیں اور دوسرے روز با کو کہہ شاہی تغلق آباد میں تشریف لا کر شاہی جلوس کریں۔ ایسا ہی ہوا اور غیاث الدین نے اس محل میں قیام کیا۔ تمام امراء استقبال کے لئے حاضر ہوئے اور کھانے کے بعد جب امراء واپس آئے تو یک مکان کی چھت پر بھلی گری اور غیاث الدین مع چھسات دیگر ہمراہیوں کے ملک عدم کو روایت ہوا۔ اللہ عز وجل نے حضرت خواجہ نظام الدین اولیاء رَضِيَ اللَّهُ عَنْهُ کی زبان مبارک سے نکلے ہوئے ان الفاظ کو پورا کر دکھایا کہ

”ہنوز دہلی دور است۔“

اس کے بعد اسی سال یعنی ۲۵۷ھ کو سلطان محمد بن تغلق سلطنت پر رونق افروز ہوا۔ یہ بادشاہ بھی ابتداء میں بہت نیک اور عادل تھا اسی سب سے اس نے

پہلے حضرت خواجہ نظام الدین اولیاء ح کے مزار پر رقبہ بنوایا مگر بعد میں اس نے علماء و مشائخ کو نقصان پہنچانے اور تنگ کرنے پر کمر باندھ لی اور حضرت مخدوم نصیر الدین چراغ شاہ دہلوی ح کو سخت تکلیفیں پہنچائیں۔ جس سال یہ بادشاہ تخت نشین ہوا تھا اسی سال حضرت خواجہ نظام الدین اولیاء ح کا وصال ہوا تھا۔ بالآخر سلطان محمد بن تغلق ستائیں سال حکومت کرنے کے بعد ٹھنڈے دریائے سندھ کے کنارے بیمار ہو کر مرا اور اسی سال اس کا بھتیجا سلطان فیروز شاہ تخت نشین ہوا۔



قصہ نمبر ۹۲

## قطب العالم رحمۃ اللہ علیہ کی عقیدت

حضرت خواجہ نظام الدین اولیاء رحمۃ اللہ علیہ بیمار ہوئے اور قطب العالم حضرت شاہ رکن الدین والعالم رحمۃ اللہ علیہ، آپ رحمۃ اللہ علیہ کی عیادت کو تشریف لائے اور فرمایا یہ دن عشرہ ذوالحجہ کے ہیں ہر شخص حج کی سعادت حاصل کرنے میں کوشش کرتا ہے مگر میں نے یہ کوشش کی آپ رحمۃ اللہ علیہ کی زیارت سے مشرف ہو کر حج کی سعادت حاصل کروں۔ آپ رحمۃ اللہ علیہ نے یہ سن کر چشم پر آب ہو کر معذرت کی۔

○○○

## قصہ نمبر ۹۳

### مکار مِ اخلاق

فوائد الفواد میں منقول ہے کہ ایک مرتبہ حضرت خواجہ نظام الدین اولیاء رحمۃ اللہ علیہ تشریف فرماتھے کہ ایک فقیر آیا اور آپ رحمۃ اللہ علیہ کو نہایت سخت کرنے لگا۔ آپ رحمۃ اللہ علیہ خاموش رہے۔ جب وہ خوب کہہ چکا تو آپ رحمۃ اللہ علیہ نے اس کو کچھ مرحمت فرمایا اور وہ رخصت ہوا۔ پھر آپ رحمۃ اللہ علیہ نے حاضرین کی طرف متوجہ ہو کر فرمایا۔

”بہت سے لوگ میرے لئے تخفے لے کر آتے ہیں اور ہدیہ دیتے ہیں کوئی تو ایسا ہونا چاہئے جو ان کا بدلہ دے۔“

○ ○ ○ ○ ○

## قصہ نمبر ۹۴

### بدسلوکی کا جواب حسن سلوک سے دیا

سیرالعارفین میں منقول ہے ایک دن خواجہ عطاء اللہ کے بھائی جو کہ حضرت شیخ نجیب الدین متولی رحمۃ اللہ علیہ کے نواسہ تھے حضرت خواجہ نظام الدین اولیاء رحمۃ اللہ علیہ کی خدمت میں حاضر ہوئے اور قلم و کاغذ کا پرچہ لا کر آپ رحمۃ اللہ علیہ سے فرمایا کہ فلاں رئیس کے نام ایک رقہ لکھ دیں تاکہ وہ میرے ساتھ کچھ سلوک کرے۔ آپ رحمۃ اللہ علیہ نے فرمایا میری اس رئیس سے کچھ شناسائی نہیں ہے اور بغیر شناسائی کے رقہ کیسے لکھا جا سکتا ہے؟ یہ سنتے ہی وہ شخص آپ رحمۃ اللہ علیہ کو برا بھلا کہنے لگا اور کہا کہ تم ہمارے جدا مجد کے مرید ہو اور ہمارے خاندان کے صدقہ میں تم کو یہ دولت ملی ہے تم کو ایسے کفران نعمت نہیں کرنی چاہئے، تم میرے لئے ایک رقہ نہیں لکھ سکتے تو تم نے یہ کیا شخی بگاڑ رکھی ہے اور اپنے تیس مشہور کر رکھا ہے۔ پھر یہ کہہ کر دوات کو زمین پر دے مارا اور اٹھ کر چلنے لگے۔ آپ رحمۃ اللہ علیہ نے اسی وقت ان کا دامن پکڑا اور فرمایا مکدر کیوں جاتے ہو صفائی کرتے ہوئے جاؤ اور پھر کچھ روپیہ ان کے آگے رکھ دیئے اور جو انہوں نے قبول کر لیا اور خوش خوش چلے گئے۔

○○○

## قصہ نمبر ۹۵

### تم کو جبہ قیمتاً پڑ جائے گا

حضرت خواجہ ابو بکر مصلی دار رحمۃ اللہ علیہ جو کہ حضرت خواجہ نظام الدین اولیاء رحمۃ اللہ علیہ کے خلیفہ خاص اور آپ رحمۃ اللہ علیہ کے قرابت داروں میں سے تھے فرماتے ہیں کہ ایک دفعہ آپ رحمۃ اللہ علیہ نے مجھ کو ایک جبہ عنایت فرمایا اور میں نے چاہا کہ شکرانہ میں کچھ آپ رحمۃ اللہ علیہ کی خدمت میں لے جاؤ۔ ایک شخص نے مجھ سے کہا کہ پھر تو تم کو یہ جبہ قیمتاً پڑ جائے گا۔ میں اس کی بات سے سخت ناراض ہوا اور شکرانہ لے کر آپ رحمۃ اللہ علیہ کی خدمت میں پہنچا۔ آپ رحمۃ اللہ علیہ نے اس میں سے ایک سیر روغن قبول فرمایا۔ میں نے عرض کیا حضور! یہ سب قبول ہو تو آپ رحمۃ اللہ علیہ نے تبسم کرتے ہوئے فرمایا پھر تو تم کو جبہ قیمتاً پڑ جائے گا۔

○○○

## قصہ نمبر ۹۶

### کشف احوال

ایک طبیب جو حضرت خواجہ نظام الدین اولیاء رحمۃ اللہ علیہ کے مرید تھے اور جب وہ آپ رحمۃ اللہ علیہ کی زیارت کے لئے جاتے تھے تو آپ رحمۃ اللہ علیہ ان کو دن کے وقت، ہی رخصت کر دیتے تھے رات کو ان کو خانقاہ میں نہ رکھتے تھے۔ آخر ان طبیب نے آپ رحمۃ اللہ علیہ کے درِ دولت کی حاضری ترک کر دی۔ مولانا علی شاہ جاندار فرماتے ہیں کہ میں نے ان طبیب سے کہا تم ایسا نہ کرو بلکہ ہر مہینہ میں ایک دفعہ حاضر ہو جایا کرو اور رات کو کسی اور کے گھر نہ پہنچا کرو مگر طبیب کے بشرطہ پر بے رضائی کے آثار نمایاں تھے۔ چند روز بعد ان کے پیر میں درم آیا میں نے ان سے کہا کہ یہ مرشد کی خدمت میں حاضر نہ ہونے کے سبب سے ہے۔ انہوں نے کہا بے شک اور آپ جب مرشد پاک کی خدمت میں حاضر ہوں تو یہ روپیہ نذر کر دینا اور میرے لئے دعا کروانا چنانچہ جب میں حاضر ہوا اور ان طبیب کا پیغام عرض کیا تو آپ رحمۃ اللہ علیہ آرزدہ ہوئے مگر کچھ نہ فرمایا۔ پھر جب میں اپنے شہر والپس لوٹا تو معلوم ہوا ان طبیب کا انتقال ہو چکا ہے۔

○—○—○

## قصہ نمبر ۹۷

# چالیس برسوں سے سیر ہو کر نہیں کھایا

ایک مرتبہ حضرت خواجہ نظام الدین اولیاء رحمۃ اللہ علیہ کے ایک مرید افطار کے وقت حاضر تھے۔ ان کے دل میں خیال آیا کہ آپ رحمۃ اللہ علیہ اپنا بچا ہوا پانی اگر مجھ کو عنایت فرمائیں تو کیا، ہی اچھا ہو۔ یہ آپ رحمۃ اللہ علیہ کی کرامت تھی کہ آپ رحمۃ اللہ علیہ اس کے دل کے خیال کو جان گئے اور اپنا بچا ہوا پانی اس کو عنایت کر دیا۔ مرید نے اسی وقت اپنے خطرہ سے توبہ کی۔ پھر جب اس کے بعد آپ رحمۃ اللہ علیہ اپنی جائے نشست پر تشریف فرمائے تو یارانِ خاص کے ساتھ اسے بھی طلب فرمایا اور فرمایا۔

”اللہ عزوجل کا ایک بندہ ہے جس نے چالیس برسوں سے نہ سیر ہو کر کھانا کھایا ہے نہ پلنڈ پیا ہے۔“

○○○

## قصہ نمبر ۹۸

### درویش تو اچھا ہے مگر زبان پر قابو نہیں رکھ سکتا

ایک بزرگ بیان کرتے ہیں کہ میں نے اپنے قصہ سے حضرت خواجہ نظام الدین اولیاء رحمۃ اللہ علیہ کی زیارت کے واسطے سفر کیا۔ جب میں قصہ بوندی میں پہنچا تو ایک بزرگ شیخ موہن نامی سے میری ملاقات ہوئی اور انہوں نے مجھ سے پوچھا کہاں جاتے ہو؟ میں نے عرض کیا سلطان الشاخ رحمۃ اللہ علیہ کی خدمت میں جاتا ہوں۔ انہوں نے کہا کہ میری طرف سے بھی انہیں سلام کہنا اور کہنا کہ ہر جمعہ کی شب کو میں آپ رحمۃ اللہ علیہ سے خانہ کعبہ میں ملا کرتا ہوں چنانچہ جب میں آپ رحمۃ اللہ علیہ کی خدمت میں حاضر ہوا تو میں نے شیخ موہن کا سلام بھی عرض کیا جسے سن کر آپ رحمۃ اللہ علیہ نے فرمایا۔

”درویش تو اچھا ہے مگر زبان پر قابو نہیں رکھ سکتا۔“

○○○

## قصہ نمبر ۹۹

### انبیاء کرام علیہم السلام کے پورودہ

حضرت خواجہ نظام الدین اولیاء رحمۃ اللہ علیہ جب مرض وصال میں بتلا ہوئے تو قطب العالم حضرت شاہ رکن الدین والعالم رحمۃ اللہ علیہ دہلی تشریف لائے اور آپ رحمۃ اللہ علیہ کی عیادت کی اور دورانِ عیادت فرمایا اللہ عز وجل نے انبیاء کرام علیہم السلام کو اختیار دیا ہے کہ وہ چاہیں تو موت اختیار کریں اور چاہیں تو زندگی اختیار کریں اور اولیاء اللہ رحمۃ اللہ علیہم بھی انبیاء کرام علیہم السلام کے پورودہ ہیں۔ آپ رحمۃ اللہ علیہ بھی زندگی اختیار کریں اور مخلوقِ خدا کی رشد و ہدایت کا فریضہ انجام دیں تاکہ وہ لوگ جو درجہ کمال کو نہیں پہنچ سکے وہ بھی کامل ہو جائیں۔ آپ رحمۃ اللہ علیہ نے جب قطب العالم حضرت شاہ رکن الدین والعالم رحمۃ اللہ علیہ کی بات سنی تو آبدیدہ ہو گئے اور فرمایا مجھے کئی مرتبہ حضور نبی کریم صلی اللہ علیہ وسلم کی زیارت ہوئی ہے اور آپ صلی اللہ علیہ وسلم فرماتے ہیں کہ ہمیں تم سے ملاقات کا اشتیاق ہے اور کیا تم یہ شوق نہیں رکھتے؟ قطب العالم حضرت شاہ رکن الدین والعالم رحمۃ اللہ علیہ نے جب آپ رحمۃ اللہ علیہ کی بات سنی تو وہ بھی آبدیدہ ہو گئے۔

قصہ نمبر ۱۰۰

## ہاتھ کفن سے باہر آ گیا

حضرت خواجہ نظام الدین اولیاء رَبِّ الْفَلَقِ کا جنازہ جس وقت لے جایا جا رہا تھا تو راستہ میں ایک قول کچھ کلام پڑھ رہا تھا آپ رَبِّ الْفَلَقِ پر حال کا غلبہ ہوا اور جسم اقدس نے جنبش لی اور آپ رَبِّ الْفَلَقِ نے کفن سے اپنا ہاتھ باہر نکال دیا۔ قطب العالم حضرت شاہ رکن الدین والعالم رَبِّ الْفَلَقِ جو جنازہ کے ساتھ تھے اور انہوں نے ہی نمازِ جنازہ پڑھائی تھی انہوں نے ہاتھ کے اشارہ سے قول کو پڑھنے سے منع کیا چنانچہ جیسے ہی قول خاموش ہوا آپ رَبِّ الْفَلَقِ کا ہاتھ دوبارہ کفن میں چلا گیا اور جسم اقدس کی جنبش بھی ختم ہو گئی۔

.....

## کتابیات

- ۱۔ سیر الاولیاء از خواجہ سید محمد مبارک میر خور دہلوی
- ۲۔ سیر الاقطاب از شیخ اللہ دیا چشتی
- ۳۔ فوائد الفواد ملفوظات حضرت خواجہ نظام الدین اولیاء
- ۴۔ تحقیقات چشتی از نور احمد چشتی
- ۵۔ سیرت حضرت خواجہ نظام الدین اولیاء از علامہ محمد جاوید
- ۶۔ حضرت بابا فرید گنبدی کے سو قصے از مسعود قادری
- ۷۔ رسول اللہ ﷺ کے سفیر از محمد حسن زاہد

○○○



## اکیڈمی مارفت

تبریز شہر، ۳۰ آبادی، ۰۴۲

Ph: 042 - 37352022